

கைத்தறி மற்றும் துணிநூல்

2006-07 ஆம் ஆண்டிற்கான கொள்கை விளக்கக் குறிப்பு

மானியக் கோரிக்கை எண் 17

1. முன்னுரை

தமிழ்நாட்டின் துணித்தொழில் தேசிய மற்றும் மாநில பொருளாதாரத்தில் முக்கியமான பங்கு வகிக்கின்றது. இத்தொழில் மாநிலத்தின் தொழில் வளர்ச்சிக்கு முன்னோடியாகத் திகழ்வதுடன், பெருமளவு வேலைவாய்ப்பும் வழங்குகிறது. தமிழ்நாட்டில் கைத்தறி, விசைத்தறி, நூற்பத் தொழில், பதனிடுதல், ஆயத்த ஆடை மற்றும் பின்னலாடைத் தொழில் ஆகியவை துணித் தொழிலின் பல்வேறு பிரிவுகளாகும். நேரடி மற்றும் மறைமுக வேலைவாய்ப்பு வழங்குவதில் விவசாயத்திற்கு அடுத்தபடியாக முக்கியமான பொருளாதார நடவடிக்கையாக இத்தொழில் விளங்குகிறது.

நாட்டின் மரபு மற்றும் பண்பாடு ஆகியவற்றினைப் பாதுகாப்பதிலும், பொருளாதார வளர்ச்சியிலும் கைத்தறித் தொழில் பெருமை வாய்ந்த பங்கினை வகிக்கிறது. நம்முடைய கைவினைச் சிறப்பை வெளிப்படுத்தும் நீண்ட பாரம்பரிய கலையாக நெசவுத்தொழில் விளங்கி வருகிறது. மக்களின் துணித்தேவையைப் பூர்த்தி செய்வதில் விசைத்தறித் தொழிலும் தமிழ்நாட்டில் முக்கியப் பங்கு வகிக்கிறது. மகாராஷ்டிரா மாநிலத்திற்கு அடுத்தபடியாக அதிக அளவிலான விசைத்தறிகளைக் கொண்டுள்ள மாநிலமாக தமிழ்நாடு திகழ்கிறது.

துணித்தொழிலின் பல்வேறு பிரிவுகள் பெருமளவு நூற்பை மையமாகக் கொண்டும், அதிக அளவிலான தொழிலாளர்களை உள்ளடக்கியும் செயல்படுகிற காரணத்தால் தமிழ்நாட்டில் துணித்தொழில் பெருமளவில் தனியார் பிரிவின் வசமே உள்ளது. வேலைவாய்ப்பு அளித்தல் மற்றும் வணிக நடவடிக்கைகளில் துணித்தொழில் முக்கியப் பங்கு வகித்து வருகின்றது. இத்தொழில் மத்திய மற்றும் மாநில அரசுகள் கணிசமான வருவாய் ஈட்டுவதற்கு உதவுவதுடன் ஏற்றுமதியின் மூலம் அந்நியச் செலாவணியை ஈட்டவும் உறுதுணையாக உள்ளது.

2. துறையின் நடவடிக்கைகள்

கைத்தறி, விசைத்தறி மற்றும் துணிநூல் பிரிவுகளின் ஒருங்கிணைந்த வளர்ச்சிக்காகவும், அனைத்துப் பிரிவுகளின் நலனுக்காக குறிப்பாக, நெசவாளர்கள் மற்றும் தொழிலாளர்களின் நலனுக்காகப் பாடுபடுவதும் கைத்தறி மற்றும் துணிநூல் துறையின் முக்கிய நோக்கமாகும்.

மாநிலத்தில் உள்ள கைத்தறி மற்றும் விசைத்தறி நெசவாளர் கூட்டுறவுச் சங்கங்களுக்கும், இத்தொழிலுக்குத் தொடர்புடைய இதர கூட்டுறவு அமைப்புகளுக்கும் கைத்தறி மற்றும் துணிநூல் இயக்குநர் செயற்பதிவாளராக செயல்படுகிறார். இதற்காக தமிழ்நாடு கூட்டுறவு சங்கங்களின் சட்டம் மற்றும் விதிகளின்கீழ் இவருக்குப் போதுமான அதிகாரம் வழங்கப்பட்டுள்ளது.

கைத்தறி மற்றும் துணிநூல் இயக்குநர் "மாநில துணிநூல் அதிகார ஆணைக்குழு"வாக செயல்படுவதன் வாயிலாக நூற்பாலைகள், துணிநூல் ஆலைகள், பின்னலாடைப் பிரிவு, கைத்தறி மற்றும் விசைத்தறிப் பிரிவுகள் நன்முறையில் செயல்படத் தேவையான நடவடிக்கைகளை மேற்கொள்ளும் பொதுவான பொறுப்பும் கைத்தறி மற்றும் துணிநூல் இயக்குநருக்கு உள்ளது. அனைத்துப் பிரிவுகளுக்கும் தேவையான மூலப்பொருட்கள் கிடைப்பதை உறுதி செய்வதும், நூல் மற்றும் துணியினை நியாயமான விலையில் உற்பத்தி செய்வதுடன், உற்பத்தி செய்யப்பட்ட துணிவகைகளின் விற்பனையினை மேற்கொள்வதற்குத் தேவையான சூழ்நிலையை உருவாக்குவதும் இத்துறையின் பொறுப்புகளாகும். நெசவாளர் கூட்டுறவுச் சங்கங்களுக்குத் தேவையான நூல் மற்றும் இதர மூலப்பொருட்களை விநியோகிப்பதும், உற்பத்தி செய்யப்பட்ட துணிவகைகளைக் கோ-ஆப்டெக்ஸ் நிறுவனத்தின் மூலமும், லூம்வேர்ல்டு விற்பனை நிலையங்கள், சங்கத்தின் சொந்த காட்சியறைகள் மற்றும் இதர விற்பனை நிலையங்கள் மூலமும் விற்பனை செய்யத் தேவையான நடவடிக்கைகளை மேற்கொள்வதில் கவனம் செலுத்தும் தனிப்பொறுப்பும் இத்துறைக்கு உள்ளது.

நெசவாளர்களின் சமூக, பொருளாதார, வாழ்க்கைத் தரத்தை மேம்படுத்தும் நோக்குடன் அவர்களின் நலனுக்கென உருவாக்கப்பட்ட பல்வேறு நலத்திட்டங்களையும், வளர்ச்சித் திட்டங்களையும் 18 சரக கைத்தறி மற்றும் துணிநூல் துணை இயக்குநர்கள் / உதவி இயக்குநர்கள் மூலமாக செயல்படுத்தும் பணியினையும் கைத்தறி மற்றும் துணிநூல் துறை மேற்கொண்டு வருகிறது.

இத்துறையின் நிர்வாகக் கட்டுப்பாட்டின் கீழ் இயங்கும் பல்வேறு நிறுவனங்களின் விபரம் பின்வருமாறு:-

- 1232 கைத்தறி நெசவாளர் கூட்டுறவு சங்கங்கள்
- 133 விசைத்தறி நெசவாளர் கூட்டுறவு சங்கங்கள்
- 18 கூட்டுறவு நூற்பாலைகள் (தற்போது 5 கூட்டுறவு நூற்பாலைகள் அதாவது அண்ணா, பாரதி, புதுக்கோட்டை, கன்னியாகுமரி மற்றும் தர்மபுரி ஆகிய கூட்டுறவு நூற்பாலைகள் இயங்கி வருகின்றன)
- தமிழ்நாடு கைத்தறி நெசவாளர் கூட்டுறவு சங்கம் லிமிடெட் (கோ-ஆப்டெக்ஸ்), சென்னை
- தமிழ்நாடு சரிகை ஆலை லிமிடெட், காஞ்சிபுரம்
- தமிழ்நாடு கைத்தறி வளர்ச்சிக் கழகம் லிமிடெட், சென்னை
- தமிழ்நாடு கூட்டுறவு துணிநூல் பதனிடும் ஆலை லிமிடெட், ஈரோடு
- தமிழ்நாடு பஞ்சாலைக் கழகம் லிமிடெட், கோயம்புத்தூர்
- தமிழ்நாடு கூட்டுறவு நூற்பாலைகளின் இணையம், (டான்ஸ்பின்) சென்னை

3. கைத்தறித் தொழில்

1987ஆம் வருடத்திய கைத்தறி கணக்கெடுப்பின்படி தமிழ்நாட்டில் 4.29 இலட்சம் கைத்தறிகள் உள்ளன. அவற்றில் 2.17 இலட்சம் கைத்தறிகள் கூட்டுறவுச் சங்கங்களின்கீழ்

உள்ளன. தமிழ்நாட்டில் கைத்தறித் தொழில் 6.63 இலட்சம் மக்களுக்கு வேலைவாய்ப்பு வழங்கி வருகிறது. அவற்றில் 31.3.2006-ல் 2.64 இலட்சம் கூட்டுறவு அமைப்பில் உள்ளனர். 31.03.2006ல் தமிழ்நாட்டில் 1232 கைத்தறி நெசவாளர் கூட்டுறவுச் சங்கங்கள் செயல்படுகின்றன. மேற்படி நெசவாளர் கூட்டுறவுச் சங்கங்கள் கைத்தறி நெசவாளர்கள் பெருமளவில் வசித்து வரும் கிராமம் மற்றும் புறநகர் பகுதிகளில் செயல்பட்டு வருகின்றன.

தமிழ்நாட்டில் சராசரியாக ஆண்டொன்றுக்கு 2500 இலட்சம் மீட்டர் கைத்தறி துணிகள் உற்பத்தி செய்யப்படுகிறது. இதில் கூட்டுறவுச் சங்கங்களின் பங்கு 1200 இலட்சம் மீட்டர்களாகும். தமிழ்நாட்டின் ஆண்டு சராசரி கைத்தறித் துணி விற்பனை ரூ.1500 கோடியாகும். இதில் நெசவாளர் கூட்டுறவுச் சங்கங்கள் மூலம் ரூ.700 கோடி மதிப்பிலான கைத்தறித் துணிகள் விற்பனை செய்யப்படுகின்றன. தமிழ்நாட்டில் சராசரியாக ஆண்டொன்றுக்கு ரூ.600 கோடி மதிப்பிலான கைத்தறித் துணிகள் ஏற்றுமதி செய்யப்படுகின்றன. இவற்றில் கூட்டுறவு அமைப்பின் கீழ் ரூ.260 கோடி அளவிற்கு ஏற்றுமதியாளர்கள் மூலம் ஏற்றுமதி செய்யப்படுகின்றன.

சந்தைப் பொருளாதாரம் உலகளாவிய அளவில் விரிவுபடுத்தப்பட்ட நிலையில், கைத்தறித் தொழிலைக் காப்பதிலும், அதனைச் சார்ந்துள்ள இலட்சக்கணக்கான நெசவாளர்களுக்கு வாழ்வளிப்பதிலும் அரசு அதிக அக்கறை கொண்டுள்ளது. இதற்கு நெசவாளர்களின் திறமையை மேம்படுத்துவதன் மூலம் சந்தையில் எளிதில் விற்பனையாகக்கூடிய இரகங்களை உற்பத்தி செய்வதும், தொழில்நுட்பத் திறனை மேம்படுத்துவதன் மூலம் உற்பத்தியைப் பெருக்குவதும், உலகச் சந்தையில் போட்டியிட ஏதுவாக தரமான துணிவகைகளைத் தயாரித்தல் மற்றும் சந்தை நிலவரத்திற்கேற்ப புதிய வடிவமைப்புகளை உருவாக்குதலும் அவசியமாகும். மேற்காணும் நடவடிக்கைகளினால், கைத்தறி தொழில் நிலைத்திருக்கும் சூழ்நிலை உருவாகும்.

4. விசைத்தறித் தொழில்

தமிழ்நாட்டில் 4.50 இலட்சம் விசைத்தறிகள் உள்ளன. அவற்றின் மூலம் 9.14 இலட்சம் நபர்களுக்கு வேலைவாய்ப்பு வழங்கப்பட்டு வருகிறது. இந்த விசைத்தறிகளில் 32087 விசைத்தறிகள் கூட்டுறவின் கீழ் செயல்பட்டுவருகிறது.

விசைத்தறி நெசவாளர் கூட்டுறவுச் சங்கங்களில் பெரும்பாலும் இலவச வேட்டி சேலை வழங்கும் திட்டம் மற்றும் இலவசச் சீருடை வழங்கும் திட்டத்திற்குத் தேவைப்படும் துணிவகைகள் உற்பத்தி செய்யப்பட்டு வருகிறது. விசைத்தறி நெசவாளர் கூட்டுறவுச் சங்கங்களின் மூலம் ஆண்டொன்றிற்கு சராசரியாக ரூ.160 கோடி மதிப்புள்ள 1000 இலட்சம் மீட்டர் துணிகள் உற்பத்தி செய்யப்பட்டு வருகிறது.

தற்பொழுது விசைத்தறித் தொழில் இரண்டு வகையான பிரச்சனைகளை எதிர்கொண்டுள்ளது. அவற்றில் ஒன்று குறைந்த அளவு உற்பத்தி, மற்றொன்று விசைத்தறித் தொழிலில் ஈடுபட்டுள்ள பணியாளர்களின் " குறைந்த அளவு செயல்திறன் " ஆகும். எனவே, உற்பத்தி மற்றும் திறனை அதிகரிக்கத் தேவையான உள்கட்டமைப்புகளை அமைப்பதற்கு அரசு உதவிடும். அதிதொழில்நுட்பம் வாய்ந்த விசைத்தறிகளை நிறுவுவதன் மூலமும், உயர்தொழில் நுட்பப் பூங்காக்களை அதிகம் அமைப்பதன் மூலமும் இது உறுதி செய்யப்படுகிறது. வளர்ந்து வரும் விசைத்தறித் தொழிலின் தேவையை ஈடுகட்டுவதற்காக விசைத்தறித் தொழிலாளர்களின் திறமையை மேம்படுத்துவதற்கு ஏதுவான பயிற்சிகள் அளிக்கப்படும். மேற்கூறப்பட்டுள்ள நடவடிக்கைகள் மேற்கொள்ளப்படுவதனால் வேலைவாய்ப்பு உருவாக்கப்படுவதுடன், உற்பத்தி அதிகரிக்கப்படுவதை உறுதி செய்யும்.

5. துணித் தொழில்

i) துணிநூல் ஆலைகள்

தமிழ்நாட்டில் துணிநூல் ஆலைகள் தொழில் வளர்ச்சிக்கு முன்னோடியாக இருப்பதோடு பெருமளவு வேலைவாய்ப்பும் அளித்து வருகின்றன. இவைகளில் பெரும்பான்மையானவை நூற்புத் தொழிலைச் சார்ந்ததாக, குறிப்பாக, பருத்தி நூற்பாலைகளாக உள்ளன. இந்தியாவில் உள்ள 2950 பெரிய, நடுத்தர மற்றும் சிறு துணிநூல் ஆலைகளில் 1734 ஆலைகள் தமிழ்நாட்டில் உள்ளன. இதில், 18 கூட்டுறவு நூற்பாலைகள், 8 தேசிய ஜவுளிக்கழக ஆலைகள் மற்றும் 26 கூட்டு ஆலைகளும் அடங்கும். தமிழ்நாட்டில் உள்ள நூற்பு ஆலைகளானது 16.44 மில்லியன் கதிர்களுடன் 2.31 இலட்சம் தொழிலாளர்களைக் கொண்டு செயல்பட்டு வருகின்றன. நாட்டின் மொத்த நூல் உற்பத்தியில் சுமார் மூன்றில் ஒரு பங்கானது தமிழ்நாட்டில் மட்டும் உற்பத்தியாகிறது.

கடந்த 2004-05ம் ஆண்டில் நாட்டின் மொத்த நூல் உற்பத்தி அளவான 3223.52 மில்லியன் கிலோவில் 1261.98 மில்லியன் கிலோ அளவிற்கு தமிழ்நாட்டில் உற்பத்தி செய்யப்பட்டுள்ளது. மேலும் பல்வேறு வகையான நூலிழைகளை உற்பத்தி செய்வதில் தேசிய அளவில் தமிழ்நாடு தொடர்ந்து முதலிடத்தில் இருந்து வருகிறது.

தமிழ்நாட்டின் துணித் தொழிலானது ஆண்டொன்றுக்கு 18% என்ற அளவில் வளர்ச்சியடைவதற்கு ஏதுவாக தகுந்த நடவடிக்கைகளை அரசு மேற்கொள்ளும். இந்த வளர்ச்சி இலக்கை எய்த ஏதுவாக தொழிலாளர் சட்ட விதிகளில் சீர்திருத்தங்களை நடைமுறைப்படுத்தவும் அரசு நடவடிக்கை எடுக்கும். புதிய கட்டமைப்பு வசதிகளை உருவாக்குவதன் மூலமாகவும், தற்போதுள்ள கட்டமைப்பு வசதிகளை மேம்படுத்துவதன் மூலமாகவும் தேவைப்படும் திறமையான தொழிலாளர்கள் உருவாக்கப்படுவர்.

ii) கூட்டுறவு நூற்பாலைகள்

தமிழ்நாட்டில் உள்ள கைத்தறி நெசவாளர்களுக்குத் தேவையான தரமான சிட்டா நூலினையும், விசைத்தறி நெசவாளர்களுக்குத் தேவையான கூம்பு நூலினையும் நியாயமான விலையில் தங்குதடையின்றி வழங்கும் நோக்கத்திற்காகவும் 1958 முதல் 1985 வரை 18 கூட்டுறவு நூற்பாலைகள் 4.70 இலட்சம் கதிர் திறனுடன் நிறுவப்பட்டன.

தமிழ்நாட்டிலுள்ள 18 கூட்டுறவு நூற்பாலைகளில் கீழ்க்கண்ட 5 கூட்டுறவு நூற்பாலைகள் தற்போது இயங்கி வருகின்றன.

1. பாரதி கூட்டுறவு நூற்பாலை, எட்டையபுரம்
2. அண்ணா கூட்டுறவு நூற்பாலை, ஆண்டிப்பட்டி
3. தர்மபுரி மாவட்ட கூட்டுறவு நூற்பாலை, ஊத்தங்கரை
4. புதுக்கோட்டை மாவட்ட கூட்டுறவு நூற்பாலை, அறந்தாங்கி
5. கன்னியாகுமரி மாவட்ட கூட்டுறவு நூற்பாலை, ஆரல்வாய்மொழி

6. ஆடைகள் மற்றும் பின்னலாடைத் தொழில்

ஜவுளித் தொழிலில், ஆயத்த ஆடைத் தொழில் மிக வேகமாக வளர்ச்சி அடைந்து வருகிறது. தமிழ்நாட்டில் சுமார் 400 ஆயத்த ஆடை உற்பத்தி நிலையங்கள் அமைந்துள்ளன. இவை சுமார் 2 இலட்சம் நபர்களுக்கு வேலைவாய்ப்பு வழங்கி வருவதுடன் ரூ.2500 கோடி அளவில் அந்நியச் செலாவணியையும் ஈட்டித் தருகின்றன.

பின்னலாடை தொழிலைப் பொறுத்தவரையில், இம்மாநிலத்தில் பெருவாரியான ஆலைகள் கோவை மாவட்டத்தில் அமைந்துள்ளன. நாட்டிலுள்ள 8000 பின்னலாடை உற்பத்தி ஆலைகளில் 4000 ஆலைகள் தமிழ்நாட்டில் உள்ளன. இவை சுமார் 3 இலட்சம் நபர்களுக்கு வேலைவாய்ப்பு வழங்கி வருவதுடன், ரூ.8000 கோடி அளவிற்கு அந்நியச் செலாவணியும் ஈட்டித் தருகின்றது. இது நாட்டின் மொத்த ஏற்றுமதியில் 44 சதவீதமாகும்.

7. பதனிடும் தொழில்

துணித்தொழிலில் பதனிடும் பணி மதிப்புக்கூட்டும் அங்கமாக உள்ளது. இந்தியாவில் 10397 கையால் இயக்கப்படும் பதனிடும் நிறுவனங்களும் 2510 மின் விசையால் இயக்கப்படும் பதனிடும் நிறுவனங்களும் உள்ளன. அவற்றில் 2614 கையால் இயக்கப்படும் பதனிடும் நிறுவனங்களும் 985 மின் விசையால் இயக்கப்படும் பதனிடும் நிறுவனங்களும் தமிழ்நாட்டில் உள்ளன. இதில், 713 நிறுவனங்கள் திருப்பூர் பகுதியில் அமைந்துள்ளன.

துணி பதனிடுவதற்குப் பெரும்பாலும் கையால் இயக்கப்படும் நிறுவனங்களே உள்ளதால், அவை தமிழ்நாட்டின் பதனிடும் தேவைக்குப் போதுமானதாக இல்லை.

மத்திய அரசின் ஒருங்கிணைந்த துணிநூல் பூங்கா அமைக்கும் திட்டத்தின் கீழ் தமிழக அரசு கடலூரில் துணிநூல் பதனிடும் பூங்கா ஒன்றினை அமைக்கும் பணியினை மேற்கொண்டு வருகிறது. இத்திட்டத்திற்கென தமிழ்நாடு தொழில் முன்னேற்ற நிறுவனம் (SIPCOT) 300 ஏக்கர் நிலத்தினைப் ஒதுக்கீடு செய்துள்ளது. இது தொடர்பான பணிகள் துவங்கப்பட்டுள்ளன.

சுற்றுப்புறச் சூழல் மற்றும் மனிதவள மேம்பாடு தொடர்பான பிரச்சனைகள்

தேசிய ஜவுளிக் கொள்கை 2000-ல் வகுத்துள்ளவாறு ஜவுளித் தொழிலில் 18 விழுக்காடு வளர்ச்சியடைய (i) சிறந்த சுற்றுப்புறச் சூழல் மற்றும் (ii) வளரும் தொழிலின் தேவையைப் பூர்த்தி செய்ய போதிய திறமை மிக்க மனிதசக்தி ஆகியவை தேவை.

கோவை, திருப்பூர், ஈரோடு, கரூர் மற்றும் பல பகுதிகளில் அமைந்துள்ள பதனிடும் ஆலைகளின் தண்ணீர் தேவை அதிகமாக உள்ளதால், அதற்குத் தகுந்த தொழில் நுட்பத்தினை மேற்கொள்ள வேண்டியது அவசியமாகிறது.

எனவே, சுற்றுப்புறச் சூழல் தொடர்பான பிரச்சனைகளைத் தீர்ப்பதற்கு, பல்வேறு தொழில் முனைவோர்களின் ஆலோசனைகளுடன் மிகவும் தகுந்த தொழில்நுட்பத்தினை அறிமுகப்படுத்துவதில் அரசு கவனம் செலுத்தி வருகிறது.

பயிற்சி

உலக தாராளமயமாக்கல் கொள்கையினால், இந்திய ஜவுளிகளின் தேவை பன்மடங்கு அதிகரித்துள்ளது. ஜவுளி உற்பத்தி நிலையங்கள் தமது உற்பத்தியைச் சர்வதேசத் தரத்திற்கு உயர்த்தவும், உற்பத்தியினை அதிகரிக்கவும் உயர்தொழில்நுட்பத்துடன் கூடிய இயந்திரங்களை நிறுவ துவங்கியுள்ளன. இதனால் தனித்திறம் வாய்ந்த வேலையாட்களின் தேவை அதிகமாக உள்ளது.

துணித்தொழிலில் பஞ்சு அரவை நிலையிலிருந்து துணியாக உருவாக்குதல் வரையிலான பல்வேறு பிரிவுகளில் மேற்கொள்ளப்படும் பணிகள் குறித்துத் தேவையான பயிற்சி வகுப்புகளை மாநிலத்தில் உள்ள தொழிற் பயிற்சி மையங்களிலும் (ITIs), பல்தொழில் நுட்ப

பயிலகங்களிலும் (Polytechnic) துவக்க தேவையான நடவடிக்கைகளை அரசு எடுக்கும். இதன் மூலம் துணித்தொழிலில் அதிகரித்து வரும் மனிதசக்தி தேவைகள் பூர்த்தி செய்யப்படுவதுடன், குறிப்பாக, தென்மாவட்டங்கள் மற்றும் பின்தங்கிய பகுதிகளில் உள்ள கிராமப்புற இளைஞர்களுக்கும் பயிற்சி அளிக்கப்பட்டு அவர்கள் மாநிலத்தின் பல பகுதிகளில் உள்ள நிறுவனங்களில் வேலைவாய்ப்பு பெற ஏதுவாக அமையும்.

8. துறையால் எடுக்கப்பட்ட நடவடிக்கைகள்

8.01 வடிவமைப்பு மேம்பாடு

மாறிவரும் நாகரிகப் போக்கிற்கேற்ப இப்பிரிவு அதன் அணுகுமுறையை மாற்ற வேண்டியது அவசியமாகிறது. எனவே, நுகர்வோரின் தேவைக்கேற்ப துணிவகைகளை உற்பத்தி செய்வது உடனடித் தேவை என்பதால், துறை வடிவமைப்பு மேம்பாட்டிற்கு முக்கியத்துவம் கொடுத்து வருகிறது. ஒரு வடிவமைப்பு மேம்பாட்டு திட்டம் ரூ.40.00 இலட்சம் செலவில் அகமதாபாத்திலுள்ள தேசிய வடிவமைப்பு நிறுவனத்தால் செயல்படுத்தப்பட்டு வருகிறது. இந்த திட்டத்தின் கீழ் 750 புதிய வடிவமைப்புகள் உருவாக்கப்பட்டு வருவதோடு, அவை விளந்தை, குடியாத்தம், திருபுவனம், குறிஞ்சிப்பாடி, மஞ்சமேடு, உறையூர் போன்ற பகுதிகளில் செயல்படுத்த பிரபலப்படுத்தப்படும்.

முதல்முறையாக, கோடைகாலம், வசந்த காலம், குளிர்காலம், இலையுதிர்காலம் ஆகிய பருவங்களுக்கேற்ற வடிவமைப்புகளை உருவாக்க துறை தீர்மானித்துள்ளது. அதன்படி முதல்கட்டமாக புதியதாக வடிவமைக்கப்பட்டுள்ள கோடைகாலத்திற்கேற்ற சட்டைகள் உற்பத்தி செய்யப்பட்டு கோடை காலம் 2006ல் விற்பனைக்காக வெளியிடப்பட்டுள்ளது. இந்த ஆண்டின் எஞ்சிய பருவங்களுக்கான புதிய வடிவமைப்புகள் உருவாக்கப்பட்டு விற்பனைக்கு வெளியிடப்படும்.

8.02 ஏற்றுமதி நடவடிக்கைகளில் நெசவாளர்களை ஊக்குவித்தல்

கைத்தறித் துறையானது ஏற்றுமதிக்கு முக்கியத்துவம் அளித்து, நெசவாளர்களை ஏற்றுமதி இரக உற்பத்தியில் ஈடுபடுத்தியுள்ளது. 340 நெசவாளர் கூட்டுறவுச் சங்கங்களிலுள்ள 26900-க்கும் மேற்பட்ட தறிகள் ஏற்றுமதி இரக உற்பத்தியில் ஈடுபடுத்தப்பட்டு ஏற்றுமதி செய்யப்பட்டு வருகிறது. இது தவிர, கோ-ஆப்டெக்ஸ் நிறுவனமும் நேரடி ஏற்றுமதியில் ஈடுபட்டுள்ளது. ஏற்றுமதியில் ஈடுபடுவதன் மூலம் நெசவாளர்களுக்குத் தொடர்ந்து வேலைவாய்ப்பு கிடைக்கப்பெறுவதுடன், அதிக கூலியும் கிடைக்கின்றது. 2005-2006ஆம் ஆண்டில் ரூ.264.36 கோடி மதிப்பிற்கு நெசவாளர் கூட்டுறவுச் சங்கங்களால் ஏற்றுமதி செய்யப்பட்டுள்ளது. தமிழ்நாட்டில் மேற்கொள்ளப்படும் கைத்தறித் துணிகளின் மொத்த ஏற்றுமதி மதிப்பு ரூ.600 கோடியாகும்.

8.03 இரக மாற்றம்

சந்தையில் விற்பனையாகக்கூடிய துணி வகைகள் மற்றும் விலைமதிப்பு கூட்டப்பட்ட இரகங்களான வீட்டு உபயோகத் துணிகள், மிதியடி விரிப்புகள், ஆயத்த ஆடைகள், சமையலறை துணி, இதர உபயோகப் பொருட்கள் போன்ற துணி வகைகள் உற்பத்தி செய்யவும் நெசவாளர்கள் ஊக்குவிக்கப்பட்டு வருகின்றனர். சந்தையில் வாடிக்கையாளர்களைக் கவரும் வகையில் எளிதில் விற்பனையாகக்கூடிய இரகங்களையும் / ஏற்றுமதி இரகங்களையும் உற்பத்தி

செய்ய கைத்தறி நெசவாளர் கூட்டுறவுச் சங்கங்களை இத்துறை ஊக்குவித்து வருவதோடு, தகுந்த செயல்திட்டத்தினையும் வழங்கி வருகிறது.

8.04 கைத்தறி உற்பத்தி இரகங்களை புவிசார் குறியீடு சட்டத்தின் கீழ் பதிவு செய்தல்

இந்தியாவின் பாரம்பரியமிக்க கைத்தறி இரகங்களை பாதுகாக்கும் நோக்குடன் “காஞ்சிபுரம் பட்டுப் புடவைகள்”, “பவானி ஜமுக்காளம்” மற்றும் “மதுரை சுங்குடி” புடவைகளுக்குக் காப்புரிமை பெறும் வகையில் புவிசார் குறியீடு சட்டத்தின் (Geographical Indications Act) கீழ் பதிவு செய்யப்பட்டுள்ளது.

8.05 ஆயத்த ஆடை பூங்காக்கள் அமைத்தல்

சர்வதேச தரத்துடன் கூடிய ஆயத்த ஆடை உற்பத்திக் கூடங்கள் நிறுவவும், ஆயத்த ஆடை ஏற்றுமதியினை அதிகரிக்கவும், திருப்பூர் மற்றும் சென்னைக்கருகே இருங்காட்டுக்கோட்டையில் ரூ.600 கோடி திட்ட மதிப்பீட்டில், ரூ.29.43 கோடி மைய அரசின் உதவியுடன் இரு ஆயத்த ஆடை பூங்காக்கள் நிறுவப்பட்டுள்ளது. இதில் திருப்பூர் ஆயத்த ஆடைப் பூங்கா அமைக்கும் பணி முழுவதுமாக முடிக்கப்பட்டுள்ளதுடன், உற்பத்தியும் ஆரம்பிக்கப் பட்டுள்ளது.

இருங்காட்டுக்கோட்டை ஆயத்த ஆடைப் பூங்காவிலும் அடிப்படை கட்டமைப்பு வசதிகள் உருவாக்கப்பட்டுள்ளது. இப்பூங்கா நடப்பு நிதியாண்டு இறுதிக்குள் உற்பத்தியை ஆரம்பிக்கும் என எதிர்பார்க்கப்படுகிறது.

திருப்பூர் ஆயத்த ஆடைப் பூங்கா ஆண்டிற்கு ரூ.1500 கோடி மதிப்பிற்கு ஏற்றுமதி செய்து வருவதோடு, சுமார் 7000 நபர்களுக்கு நேரடி வேலைவாய்ப்பினை வழங்கி வருகிறது. சென்னைக்கருகிலுள்ள ஆயத்த ஆடைப் பூங்கா அமைவதன் மூலம், 10,000 நபர்களுக்கு வேலைவாய்ப்பு வழங்கி, சுமார் ரூ.2000 கோடி மதிப்பிற்கு ஏற்றுமதி செய்யப்படும் என எதிர்பார்க்கப்படுகிறது.

8.06 ஜவுளித் தொழில் மையங்களுக்கான உட்கட்டமைப்பு வசதி மேம்பாட்டுத் திட்டம்

ஏற்கனவே செயல்பட்டு வரும் துணிநூல் ஆலைகளின் உற்பத்தி மற்றும் ஏற்றுமதியினை அதிகரிக்கும் நோக்கத்துடன், ஜவுளித் தொழில் மையங்களான காஞ்சிபுரம் மற்றும் திருப்பூர் பகுதிகளில் சாலைகள், மின்சாரம், குடிநீர் வசதி மற்றும் பயிற்சி மையம் போன்ற அடிப்படை உட்கட்டமைப்பு வசதிகளை ஏற்படுத்த ஏதுவாக, ஜவுளித் தொழில் மையங்களுக்கான உட்கட்டமைப்பு வசதி மேம்பாட்டுத் திட்டத்தின்கீழ் அனைத்து வசதிகளும் உள்ளடக்கிய 2 திட்டங்கள் நடைமுறைப்படுத்தப்பட்டு வருகிறது.

காஞ்சிபுரம் பகுதியில் செயல்படுத்தப்படும் இத்திட்டத்தின் மொத்த மதிப்பீடு ரூ.21.81 கோடியாகும். இத்திட்டத்தினை விரைந்து முடிக்க ஏதுவாக மாநில அரசு தனது பங்களிப்பு ரூ.2.71 கோடியுடன் சேர்த்து ரூ.5.00 கோடி முன்பணமாக விடுவித்துள்ளது. இதுகாறும் 43% பணிகள் முடிக்கப்பட்டு, எஞ்சிய பணிகள் நடப்பாண்டு இறுதிக்குள் நிறைவு செய்யப்படும்.

திருப்பூர் பகுதியிலுள்ள ஏற்றுமதி நிறுவனங்களுக்குக் குறைந்த செலவில் தடையின்றி மின்சாரம் வழங்கும் நோக்குடன் ரூ.25 கோடி திட்ட மதிப்பீட்டில் காற்றாலைகள் திட்டம் செயல்படுத்தப்பட்டு வருகிறது. இதில் 50% பங்கு மைய அரசின் மானியமாகும்.

8.07 உயர் தொழில் நுட்ப நெசவுப் பூங்காக்கள் அமைத்தல்

சர்வதேசச் சந்தையில் போட்டியிடும் வகையிலும் பொருளாதார அளவீடுகளை அடையவும் அதிக விசைத்திறிகளை உள்ளடக்கிய தொகுப்பு அணுகுமுறை சரியானதாக கண்டறியப்பட்டது. எனவே அரசு கீழ்க்குறிப்பிட்டுள்ள மூன்று இடங்களில் உயர் தொழில் நுட்ப நெசவுப்பூங்கா அமைக்க திட்டமிடப்பட்டுள்ளது.

- 1) காவேரி உயர் தொழில் நுட்ப நெசவுப்பூங்கா, குமாரபாளையம்;
- 2) வைகை உயர் தொழில் நுட்ப நெசவுப்பூங்கா, ஆண்டிப்பட்டி; மற்றும்
- 3) பல்லடம் உயர் தொழில் நுட்ப நெசவுப்பூங்கா, பல்லடம்.

பூங்காக்களின் திட்டமதிப்பீடு, மாநில அரசு விடுவித்துள்ள தொகை, வேலைவாய்ப்பு மற்றும் எதிர்பார்க்கும் உற்பத்தி போன்ற விபரங்கள் பின்வருமாறு.

(ரூ. கோடியில்)

வ. எண்	உயர் தொழில் நுட்ப நெசவுப்பூங்காவின் பெயர்	திட்ட மதிப்பீடு ரூ.	தமிழக அரசு விடுவித்துள்ள தொகை ரூ.	வேலை வாய்ப்பு (வேலையாட்களின் எண்ணிக்கை)	எதிர்பார்க்கும் உற்பத்தி ரூ.
1	காவேரி உயர் தொழில் நுட்ப நெசவுப்பூங்கா, குமாரபாளையம்	109.98	3.98	1200	300.00
2	வைகை உயர் தொழில் நுட்ப நெசவுப்பூங்கா, ஆண்டிப்பட்டி	96.21	4.37	1500	300.00
3	பல்லடம் உயர் தொழில் நுட்ப நெசவுப்பூங்கா, பல்லடம்	118.34	4.87	2000	300.00
மொத்தம்		324.53	13.22	4700	900.00

தறிக்கூடங்கள் கட்டும் பணி மற்றும் இதரப் பணிகள் நடைபெற்று வருகின்றன. திட்டப்பணிகள் நடப்பு நிதியாண்டு இறுதிக்குள் நிறைவு செய்யப்படும்.

8.08. கரூரில் கூட்டு ஜவுளிப் பூங்கா அமைத்தல்

ஐக்கிய நாடுகள் தொழில் வளர்ச்சி நிறுவனத்தின் (UNIDO) நிதியுதவியுடன் கரூரில் ரூ.66 கோடி திட்ட மதிப்பீட்டில் கூட்டு ஜவுளிப் பூங்கா அமைப்பதற்கென திட்ட அறிக்கை தயார் செய்யப்பட்டு, மைய அரசின் பரிசீலனைக்காக அனுப்பப்பட்டுள்ளது.

8.09 ஒருங்கிணைந்த கைத்தறி பயிற்சித் திட்டம்

மைய அரசால் அறிமுகப்படுத்தப்பட்ட ஒருங்கிணைந்த கைத்தறி பயிற்சி திட்டம் 2003-04 ஆம் ஆண்டு முதல் தமிழகத்தில் செயல்படுத்தப்பட்டு வருகிறது. இத்திட்டத்தின் கீழ் கைத்தறித் தொழிலில் ஈடுபட்டுள்ள நெசவாளர்கள் மற்றும் வடிவமைப்பாளர்களின் திறனை மேம்படுத்த ஏதுவாக அவர்களுக்கு நெசவு நெய்தல், சாயம் தோய்த்தல் மற்றும் வடிவமைப்பு

ஆகிய பயிற்சிகள் வழங்கப்பட்டு வருகின்றன. மேலும், நெசவாளர் கூட்டுறவுச் சங்கங்களில் பணிபுரியும் மேலாளர்களுக்கு மேலாண்மை பயிற்சியும் அளிக்கப்படுகிறது. இந்தப் பயிற்சியானது பிரதம நெசவாளர் கூட்டுறவுச் சங்கங்கள், நெசவாளர் சேவை மையங்கள் மற்றும் கைத்தறி தொழிலில் ஈடுபட்டுள்ள அரசு சாரா அமைப்புகள் மூலமாக வழங்கப்பட்டு வருகிறது. இத்திட்டத்தின் கீழ் இதுவரை 3120 பயனாளிகளுக்குப் பயிற்சி வழங்கப்பட்டுள்ளது.

8.10 பொன்விழா கிராம சுயவேலை வாய்ப்புத் திட்டத்தின் கீழ் கைத்தறி நெசவாளர்களுக்கான சிறப்பு திட்டம்

19,500 கைத்தறி நெசவாளர்களுக்கும், அவர்களைச் சார்ந்து வாழும் 4,500 பிள்ளைகளுக்கும் குறைந்த மதிப்புள்ள வேட்டி சேலைகளை உற்பத்தி செய்யும் நெசவுப் பணியிலிருந்து சந்தையில் எளிதில் விற்பனையாகக் கூடிய இரகங்களையும், விலை மதிப்புள்ள இரக துணிகளையும் உற்பத்தி செய்யும் வகையில் பயிற்சி அளிக்கும் வண்ணம் ஸ்வர்ணஜெயந்தி கிராம வேலைவாய்ப்புத் திட்டத்தின் கீழ் ஒரு சிறப்பு திட்டம் ரூ.25.30 கோடி மதிப்பில் உருவாக்கப்பட்டு, துறையால் செயல்படுத்தப்பட்டு வருகிறது. இத்திட்டத்தின் கீழ் வடிவமைப்பினை மேம்படுத்துதல், திறனை மேம்படுத்துதல், தொழில்நுட்பத்தை மேம்படுத்துதல், கட்டமைப்பை மேம்படுத்துதல் மற்றும் விற்பனையை மேம்படுத்துதல் ஆகியவற்றில் பயிற்சி மேற்கொள்ள நிதியுதவி வழங்கப்படுகிறது. இத்திட்டத்தின்கீழ் மத்திய அரசின் பங்கு ரூ.8.69 கோடியும், மாநில அரசின் பங்கு ரூ.2.89 கோடியும் ஆக மொத்தம் ரூ.11.58 கோடி வழங்கப்பட்டுள்ளது.

முதற்கட்டமாக, 6358 நெசவாளர்களுக்குப் பயிற்சி வழங்கப்பட்டுள்ளதோடு, மீதமுள்ள நெசவாளர்களுக்குப் படிப்படியாக பயிற்சி வழங்கப்படவுள்ளது. இதுவரையில், 10000 வடிவமைப்புகள் வடிவமைக்கப்பட்டு, அவற்றை உபயோகித்து சேலைகள், துணிவகைகள் மற்றும் சட்டைகள், படுக்கை விரிப்புகள், திரைச் சீலைகள், சமையலறையில் பயன்படுத்தும் துணிவகைகள், தரைவிரிப்புகள் போன்ற இரகங்கள் உற்பத்தி செய்யப்பட்டுள்ளன. இத்திட்டத்தின்கீழ் தறிகளைச் சொந்தமாக கொண்டுள்ள ஒவ்வொரு நெசவாளருக்கும் தறி உபகரணங்கள் புதிதாக வழங்கப்பட்டு உயர் தறிகளாக மேம்படுத்தப்பட்டுள்ளது. இதுவரை, 5019 தறிகள் மேம்படுத்தப்பட்டுள்ளன. இத்திட்டப்பணிகள் நடப்பு நிதியாண்டு இறுதிக்குள் நிறைவு செய்யப்படும்.

8.11 மாநிலத்தின் ஜவுளி தொழில் வளர்ச்சி

கோட்டா முறை இரத்து செய்யப்பட்டதைத் தொடர்ந்து, நாட்டின் ஜவுளித் தொழிலுக்கு குறிப்பாக தமிழத்தின் ஜவுளித் தொழிலுக்கு அபரிமிதமான வாய்ப்புகள் கிடைக்கப் பெற்றுள்ளன. நாட்டின் மொத்தத் துணி உற்பத்தியில் மாநிலத்தின் பங்கு 12000 மில்லியன் சதுர மீட்டர் (சுமார் 27%) ஆகும். இது 27000 மில்லியன் சதுர மீட்டராக அதிகரிக்கும் என எதிர்பார்க்கப்படுகிறது. 2005-2006ம் ஆண்டில் 6.20 இலட்சம் கதிர் அளவு திறன் கொண்ட 16 புதிய நூற்பாலைகள் துவங்கப்பட்டுள்ளது. இத்தொழிலில் மட்டும் ரூ.5000 கோடி அளவிற்கு கூடுதலாக முதலீடு செய்யப்பட்டுள்ளது.

இதேபோல், 50 புதிய ஆயத்த ஆடை நிலையங்கள் துவங்கப்பட்டுள்ளதோடு, சுமார் 300 பின்னலாடை ஏற்றுமதி நிலையங்கள் தமது உற்பத்தித் திறனை அதிகரித்துள்ளன. சுமார் ரூ.700

கோடி முதலீடு செய்யப்பட்டுள்ளதன் விளைவாக கூடுதலாக சுமார் 15000 நபர்களுக்கு வேலைவாய்ப்பு உருவாக்கப்பட்டுள்ளது.

தொழில்நுட்ப மேம்பாட்டு நிதித்திட்டத்தின் கீழ் ரூ.33568 கோடி மதிப்பீட்டில் 4383 திட்டங்களுக்கு ஒப்புதல் அளிக்கப்பட்டுள்ளது. இத்திட்டத்தின்கீழ் தமிழகத்தால் பெறப்பட்டுள்ள உதவித் தொகையின் பங்கு 22 விழுக்காடாகும். இத்திட்டத்தினை செயல்படுத்துவதன் காரணமாக ஐவுளித் தொழில் அதிக மேம்பாடு அடைந்துள்ளது. 31.3.2007-ல் இத்திட்டம் முடிவடைந்தாலும், துணித்தொழிலின் ஒட்டுமொத்த வளர்ச்சியினைக் கருதி இத்திட்டத்தினை 11-வது ஐந்தாண்டுத் திட்டக் காலம் முழுவதும் தொடர்ந்து செயல்படுத்துமாறு மைய அரசை மாநில அரசு கோரியுள்ளது.

9. கைத்தறி நெசவாளர்களுக்கான நலத்திட்டங்கள்

கைத்தறி நெசவாளர்களின் வாழ்க்கைத் தரத்தினை உயர்த்தும் நோக்கத்துடன் தமிழக அரசு கீழ்க்கண்ட நலத்திட்டங்களைச் செயல்படுத்தி வருகிறது.

9.01 கூட்டுறவு கைத்தறி நெசவாளர் சேமிப்பு மற்றும் பாதுகாப்பு திட்டம்

நெசவாளர்களிடம் சேமிப்புப் பழக்கத்தை ஊக்குவிக்கும் வகையில் மாநில அரசு கூட்டுறவு கைத்தறி நெசவாளர்களின் சேமிப்பு மற்றும் பாதுகாப்பு திட்டத்தினை 1975 ம் ஆண்டில் அறிமுகப்படுத்தியது. இத்திட்டத்தின் கீழ் நெசவாளர்கள் தாம் ஈட்டும் கூலியில் ரூபாய்க்கு 8 பைசா வீதம் திட்டத்திற்கு சந்தாவாக செலுத்துவார்கள். நெசவாளர் ஈட்டும் கூலியில் மாநில அரசு தனது பங்காக ரூபாய்க்கு 4 பைசாவும், மைய அரசும் நெசவாளர்கள் ஈட்டும் கூலியில் ரூபாய்க்கு 4 பைசாவும் வழங்கி வருகின்றது. மொத்த சந்தா 16 பைசாவும் அரசுக் கணக்கில் செலுத்தப்பட்டு, இதற்கு மாநில அரசு 9.5 விழுக்காடு வட்டி வழங்குகிறது. இவ்வாறு பெறப்படும் 9.5 விழுக்காடு வட்டியில், 6.5 விழுக்காடு நேரிடையாக நெசவாளர்கள் கணக்கில் வரவு வைக்கப்படுவதோடு, எஞ்சிய 3 விழுக்காடு வட்டித்தொகை நெசவாளர் முதியோர் ஓய்வூதிய திட்டம் மற்றும் குடும்ப ஓய்வூதிய திட்டம் போன்ற திட்டங்களை செயல்படுத்தவும் பயன்படுத்தப்பட்டு வருகின்றது. இத்திட்டத்தில் 31.03.2006ஆம் தேதியில் 70316 நெசவாளர்கள் உறுப்பினர்களாக உள்ளனர்.

சேமிப்பு மற்றும் பாதுகாப்பு திட்ட நிதிக் கணக்கில் 2006-07 ஆம் ஆண்டில் செலுத்தப்படும் ரூ.1300.00 இலட்சத்தில், மாநில அரசின் பங்கு சுமார் ரூ.325.00 இலட்சமாகும். 2006-07 ஆம் ஆண்டுக்கான திருத்த வரவு செலவு திட்ட மதிப்பீட்டில் ரூ.525.00 இலட்சம் ஒதுக்கீடு செய்யப்பட்டுள்ளது.

9.02 மைய சிக்கன நிதித்திட்டம்

சேமிப்பு மற்றும் பாதுகாப்புத் திட்டத்திற்கு இணையாக மைய சிக்கன நிதித் திட்டத்தினை 1985-86 ஆம் ஆண்டு முதல் மத்திய அரசு அறிமுகப்படுத்தி நடைமுறைப்படுத்தி வருகிறது. இத்திட்டத்தின்கீழ் நெசவாளர்கள் செலுத்தும் ரூபாய்க்கு 8 பைசா சந்தாவுடன் மாநில அரசுக்கு இணையாக மத்திய அரசும் தனது பங்காக 4 பைசா சந்தாத் தொகை வழங்குகின்றது. கூட்டுறவின் கீழ் உள்ள நெசவாளர்கள் இத்திட்டத்தின் கீழ் பயன் பெறுகின்றனர்.

2006-07ஆம் ஆண்டிற்கான திருத்த வரவு செலவு திட்ட மதிப்பீட்டில் மைய சிக்கன நிதித் திட்டத்திற்காக ரூ.660.00 இலட்சம் ஒதுக்கீடு செய்யப்பட்டுள்ளது.

9.03 தமிழ்நாடு கூட்டுறவு கைத்தறி நெசவாளர் குடும்ப ஓய்வூதியத் திட்டம்

நெசவாளர்களுக்கென "தமிழ்நாடு கூட்டுறவு கைத்தறி நெசவாளர் குடும்ப ஓய்வூதியத் திட்டம்" என்ற புதிய நலத் திட்டத்தினை 01.01.1992 முதல் அறிமுகப்படுத்திய முதல் மாநிலமாக தமிழ்நாடு விளங்குகிறது. இத்திட்டத்தின் கீழ் உள்ள உறுப்பினர் 60 வயதிற்கு முன் இறக்க நேரிட்டால் அவரது வாரிசுக்கு நெசவாளர் இறந்த தேதியிலிருந்து மாதம் ரூ.350/- வீதம் பத்து ஆண்டுகளுக்கு குடும்ப ஓய்வூதியமாக வழங்கப்படுகிறது. குடும்ப ஓய்வூதியத் தொகையானது சேமிப்பு மற்றும் பாதுகாப்பு திட்ட நிதிக்கு வழங்கப்படும் 3 சதவிகித வட்டித் தொகையிலிருந்து வழங்கப்படுகிறது. இத்திட்டத்தின்கீழ் தற்போது 787 கைத்தறி நெசவாளர்களின் குடும்பங்கள் குடும்ப ஓய்வூதியம் பெற்று வருகின்றன.

9.04 கூட்டுறவு கைத்தறி நெசவாளர்கள் முதியோர் ஓய்வூதியத்திட்டம்

தமிழ்நாடு கைத்தறி நெசவாளர்கள் முதியோர் ஓய்வூதியத் திட்டம் மாநில அரசால் அறிமுகப்படுத்தப்பட்டு 01.04.1997 முதல் செயல்படுத்தப்பட்டு வருகின்றது. சேமிப்பு மற்றும் பாதுகாப்புத் திட்டத்தில் உறுப்பினராக இருந்து 60 வயது பூர்த்தியான நெசவாளர்கள் மாதந்தோறும் ரூ.200/-வீதம் முதியோர் ஓய்வூதியமாக பெற தகுதிப் பெறுகின்றனர். சேமிப்பு மற்றும் பாதுகாப்புத் திட்ட நிதிக்கு வழங்கப்படும் 3 சதவிகித வட்டித் தொகையிலிருந்து முதியோர் ஓய்வூதியம் வழங்கப்படுகிறது. இத்திட்டத்தின்கீழ் தற்போது 11925 கைத்தறி நெசவாளர்கள் முதியோர் ஓய்வூதியம் பெற்று வருகின்றனர்.

9.05 தறிகூடத்துடன் கூடிய வீடுகள் அமைக்கும் திட்டம்

கூட்டுறவு கைத்தறி நெசவாளர்களுக்குத் தறிகூடத்துடன் கூடிய வீடுகள் கட்டும் திட்டம் 1979-80ஆம் ஆண்டு முதல் தமிழக அரசால் செயல்படுத்தப்பட்டு வருகிறது. 1985-86ஆம் ஆண்டு முதல் மைய அரசும் இத்திட்டத்தின் கீழ் பங்கு பெற்று வருகிறது.

தறிகூடத்துடன் கூடிய வீடு ஒன்றுக்கு தற்போது வழங்கப்படும் நிதியுதவியின் விபரம் பின்வருமாறு:

(ரூபாயில்)

விபரம்	கிராமப்புறம்	நகர்ப்புறம்
மாநில அரசு மான்யம்	7,000	7,000
மைய அரசு மான்யம்	18,000	20,000
ஹட்கோ கடன்	40,000	40,000
பயனாளியின் பங்கு	3,000	5,000
மொத்தம்	68,000	72,000

இத்திட்டத்தினைச் செயல்படுத்துவதற்கென 2006-07ஆம் ஆண்டுக்கான திருத்த வரவு செலவு திட்ட மதிப்பீட்டில் ரூ.50.00 இலட்சம் ஒதுக்கீடு செய்யப்பட்டுள்ளது.

9.06 தறிகூடம் அமைக்கும் திட்டம்

நெசவாளர்களுக்கு நல்ல பணிச் சூழலை உருவாக்கும் நோக்கத்துடன் மைய அரசு நெசவாளர்களின் வீடுகளுக்கு தறிக்கூடம் கட்ட நிதியுதவி வழங்குகிறது. தறிக்கூடம் அமைக்கும் திட்டமானது 1997-98ஆம் ஆண்டு முதல் செயல்படுத்தப்பட்டு வருகிறது.

ஒரு தறிக்கூடம் அமைப்பதற்கு தற்போது வழங்கப்படும் நிதியுதவியின் விவரம் பின்வருமாறு

(ரூபாயில்)

விபரம்	கிராமப்புற தறிக்கூடம்	நகர்ப்புற தறிக்கூடம்
மைய அரசின் மான்யம்	7,000	10,000
பயனாளியின் பங்கு	2,000	4,000
மொத்தம்	9,000	14,000

இத்திட்டத்தினைச் செயல்படுத்த 2006-2007ஆம் ஆண்டுக்கான திருத்த வரவு செலவு திட்ட மதிப்பீட்டில் ரூ.660.00 இலட்சம் ஒதுக்கீடு செய்யப்பட்டுள்ளது.

9.07 மகாத்மா காந்தி புங்கர் பீமா யோஜனா திட்டம் (கைத்தறி நெசவாளர்களுக்கான காப்பீட்டுத் திட்டம்)

"மகாத்மா காந்தி புங்கர் பீமா யோஜனா" திட்டம் என்ற புதிய காப்பீட்டுத் திட்டம் 2004-05ஆம் ஆண்டு முதல் தமிழக அரசினால் செயல்படுத்தப்பட்டு வருகிறது. புங்கர் பீமா யோஜனாத் திட்டத்தின் கீழ் ஒரு நெசவாளருக்கு ஒரு வருடத்திற்கு ஆயுள் காப்பீட்டுக் கழகத்திற்கு செலுத்த வேண்டிய மொத்த காப்பீட்டுக் கட்டணம் ரூ.330/-ல், ரூ.150/-ஐ மைய அரசும், ரூ.100/-ஐ இந்திய ஆயுள் காப்பீட்டுக் கழகமும் மற்றும் ரூ.80/-ஐ நெசவாளர் சார்பாக மாநில அரசும் செலுத்தி வருகிறது. இத்திட்டத்தின்கீழ் சேர்க்கப்பட்டுள்ள நெசவாளர்கள் சார்பில் காப்பீட்டுக் கட்டணத்தைச் செலுத்தும் சில மாநிலங்களில் தமிழ்நாடும் ஒன்றாகும்.

"மகாத்மா காந்தி புங்கர் பீமா யோஜனா" திட்டத்தின் கீழ் கைத்தறி நெசவாளர்களுக்கு வழங்கப்படும் காப்பீட்டுத் தொகை விவரங்கள் பின்வருமாறு:-

அ) இயற்கை மரணம்	ரூ.50,000/-
ஆ) விபத்தினால் ஏற்படும் மரணம்	ரூ.80,000/-
இ) விபத்தினால் ஏற்படும் நிரந்தர ஊனம்	ரூ.50,000/-
ஈ) விபத்தினால் ஏற்படும் பகுதி ஊனம்	ரூ.25,000/-

"மகாத்மா காந்தி புங்கர் பீமா யோஜனா" திட்டத்தின் கீழ் கைத்தறி நெசவாளர்களின் குடும்பத்தில் கல்வி பயிலும் மாணவ மாணவிகளுக்கு 9-ஆம் வகுப்பு முதல் 12-ஆம் வகுப்பு வரை அதிகபட்சமாக 4 ஆண்டுகளுக்கு அல்லது 12-ஆம் வகுப்பு முடிக்கும் வரை இதில் எது குறைவோ, அக்காலம் முடிய வருடத்திற்கு ரூ.1200/- வீதம் (இரண்டு குழந்தைகளுக்கு மட்டும்) கல்வி உதவித் தொகை வழங்கப்படும்.

கூட்டுறவு அமைப்பின் கீழ் உள்ள 1,17,220 கைத்தறி நெசவாளர்கள் மட்டும் இத்திட்டத்தின் கீழ் சேர்க்கப்பட்டு, மேற்படி நெசவாளர்கள் சார்பில் காப்பீட்டுக் கட்டணம் செலுத்தப்பட்டுள்ளது.

மேற்படி காப்பீட்டுத்திட்டத்தின் கீழ் கூட்டுறவு அமைப்பில் இல்லாத இதர கைத்தறி நெசவாளர்களும் பயன்பெறவேண்டும் என்ற நோக்கத்துடன், அனைத்துக் கைத்தறி நெசவாளர்களுக்கும் இத்திட்டத்தினை விரிவுபடுத்த தற்போது முடிவு செய்யப்பட்டது. முதற்கட்டமாக, காரைக்குடி பகுதியில் உள்ள 1916 கைத்தறி நெசவாளர்கள் மகாத்மா காந்தி புங்கர் பீமா யோஜனா என்ற காப்பீட்டுத் திட்டத்தின்கீழ் சேர்க்கப்பட்டுள்ளதுடன், 24.6.2006 அன்று அவர்களுக்கு அடையாள அட்டையும் வழங்கப்பட்டுள்ளது.

இத்திட்டத்தின்கீழ் காப்பீட்டுக் கட்டணம் செலுத்துவதற்கென 2006-07 ஆம் ஆண்டுக்கான திருத்த வரவு செலவு மதிப்பீட்டில் ரூ.163.93 இலட்சம் ஒதுக்கீடு செய்யப்பட்டுள்ளது.

9.08 நெசவாளர் நல்வாழ்வு காப்பீட்டுத் திட்டம்

கைத்தறி நெசவாளர்களுக்கான நல்வாழ்வு செறிவுத் திட்டத்திற்குப் பதிலாக மைய அரசு நெசவாளர்களுக்கான புதிய நல்வாழ்வு காப்பீட்டுத் திட்டத்தினை 2005-2006 ஆம் ஆண்டில் அறிமுகப்படுத்தியது. இத்திட்டம் ஐசிஐசிஐ லோம்பார்டு (ICICI Lombard) நிறுவனத்துடன் இணைந்து செயல்படுத்தப்படும். இத்திட்டத்தின்கீழ் காப்பீட்டுக் கட்டணத் தொகையாக ஐசிஐசிஐ லோம்பார்டு (ICICI Lombard) நிறுவனத்திற்கு ஒரு நெசவாளருக்காக ஆண்டொன்றுக்கு ரூ.1000/- செலுத்த வேண்டும். அதில், மத்திய அரசுப் பங்காக ரூ.800/-ம், நெசவாளர்கள் பங்காக ரூ.200/-ம் செலுத்த வேண்டும். தமிழ்நாட்டில் நெசவாளர்கள் பங்காக செலுத்த வேண்டிய காப்பீட்டுக் கட்டணத் தொகை ரூ.200/-ஐ மாநில அரசே நெசவாளர்கள் சார்பாக செலுத்தும்.

இத்திட்டத்தின்கீழ் ஒவ்வொரு நெசவாளர் குடும்பமும் ஆண்டொன்றுக்கு அதிகப்பட்சமாக ரூ.15,000/- வரை மருத்துவ உதவி பெற வழிவகை செய்யப்பட்டுள்ளது.

இத்திட்டத்தின்கீழ் கிடைக்கக்கூடிய பயன்களின் விவரம் பின்வருமாறு :

வ. எண்	விபரம்	அதிகப்பட்ச தொகை
	குடும்பத்தின் ஆண்டு வரையறை (1+3)	ரூ.15,000/-
	ஒரு குடும்பத்திற்கு பல்வேறு இனங்களுக்கு வழங்கப்படும் நிதியுதவியின் விவரம்	
1.	ஏற்கனவே உள்ள அனைத்து நோய் மற்றும் புதிய நோய்களுக்கு	ரூ.15,000/-
2.	மகப்பேறு உதவித்தொகை (முதல் இரு குழந்தைகளுக்கு மட்டும்)	ரூ. 2,500/-

3.	பல் சிகிச்சை	ரூ. 250/-
4.	கண் சிகிச்சை	ரூ. 75/-
5.	மூக்குக் கண்ணாடி	ரூ. 250/-
6.	உள்ளிருப்பு நோயாளி	ரூ. 4,000/-
7.	ஆயுர்வேதம் / யுனானி / ஹோமியோபதி / சித்தா	ரூ. 4,000/-
8.	மருத்துவமனையில் அனுமதிக்கப்படும் முன்பும் / அனுமதிக்கப்பட்ட பின்பும்	ரூ.15,000/-
9.	குழந்தை காப்பீடு	ரூ. 500/-
10.	புறநோயாளிகள்	ரூ. 7,500/-

இத்திட்டத்தின்கீழ் நெசவாளர் அல்லது அவரது குடும்பத்தினர் தமிழ்நாட்டில் பல்வேறு மாவட்டங்களிலுள்ள அங்கீகரிக்கப்பட்ட மருத்துவமனைகளில் பணம் ஏதும் செலுத்தாமல் தேவையான மருத்துவ சிகிச்சை பெற்றுக் கொள்ளலாம்.

இத்திட்டத்தின் கீழ், முதற்கட்டமாக கூட்டுறவு அமைப்பிலுள்ள 1,26,966 கைத்தறி நெசவாளர்கள் சேர்க்கப்பட்டு அவர்கள் சார்பில் காப்பீட்டுக் கட்டணமும் செலுத்தப்பட்டுள்ளது.

மேற்படி காப்பீட்டுத்திட்டத்தின் கீழ் கூட்டுறவு அமைப்பில் இல்லாத இதர கைத்தறி நெசவாளர்களும் பயன்பெறவேண்டும் என்ற நோக்கத்துடன், கூட்டுறவு அமைப்பில் இல்லாத கைத்தறி நெசவாளர்கள் உட்பட அனைத்துக் கைத்தறி நெசவாளர்களுக்கும் இத்திட்டத்தினை விரிவுபடுத்த தற்போது முடிவு செய்யப்பட்டுள்ளது. முதற்கட்டமாக காரைக்குடிப் பகுதியில் உள்ள 2364 கைத்தறி நெசவாளர்கள் புதிய நெசவாளர் நலவாழ்வு காப்பீட்டுத் திட்டத்தின்கீழ் சேர்க்கப்பட்டுள்ளதுடன், அவர்களுக்கு அடையாள அட்டையும் 24.6.2006 அன்று வழங்கப்பட்டுள்ளது.

இத்திட்டத்தின்கீழ் காப்பீட்டுக் கட்டணம் செலுத்துவதற்கென 2006-07 ஆம் ஆண்டில் திருத்த வரவு செலவு மதிப்பீட்டில் ரூ.420.00 இலட்சம் ஒதுக்கீடு செய்யப்பட்டுள்ளது.

9.09 டாக்டர் எம்.ஜி.ஆர் கைத்தறி நெசவாளர்கள் நலவாழ்வு அறக்கட்டளையின் கீழ் உதவித் தொகை வழங்குதல்.

நெசவாளர்களின் குழந்தைகளை மேற்படிப்பு பயில் ஊக்குவிப்பதற்காக அவர்களின் மேற்படிப்புக்காக உதவி தொகை வழங்கும் பொருட்டு “டாக்டர் எம்.ஜி.ஆர். கைத்தறி நெசவாளர் நலவாழ்வு அறக்கட்டளை” 1986ஆம் ஆண்டு உருவாக்கப்பட்டது. பிரதம நெசவாளர் கூட்டுறவுச் சங்கங்கள் மற்றும் கோ-ஆப்டெக்ஸ் ஆகியவற்றின் பொதுநிதி மற்றும் பொதுநல நிதியிலிருந்து பெறப்பட்ட நன்கொடைகளைக் கொண்டு இந்த அறக்கட்டளை உருவாக்கப்பட்டது.

மேற்படி நன்கொடைத் தொகை, நிலையான வைப்பு நிதியில் இட்டு வைக்கப்பட்டு, அதிலிருந்து பெறப்படும் வட்டியிலிருந்து உதவித் தொகைக்கான செலவினம் மேற்கொள்ளப்படுகிறது. தற்போது, 27 பிரிவுகளில் ஒவ்வொரு பிரிவிலும் ஒரு மாணவன் மற்றும் ஒரு மாணவிக்கும், இந்திய ஆட்சிப் பணி / இந்திய காவல்பணி தேர்விற்காக தனிப்பயிற்சி செல்பவர்களில் ஒரு மாணவன் மற்றும் ஒரு மாணவிக்கும் உதவித் தொகை வழங்கப்படுகிறது. மேலும் 10-ஆம் வகுப்பு, 12-ஆம் வகுப்புகளில் அதிக மதிப்பெண்கள் வாங்கிய இருவருக்கும் ஊக்கத் தொகை வழங்கப்படுகிறது.

டாக்டர் எம்.ஜி.ஆர். கைத்தறி நெசவாளர் நலவாழ்வு அறக்கட்டளை மூலம் வழங்கப்படும் கல்வி உதவித் தொகையினை அனைத்துப் பாடப் பிரிவுகளுக்கும் ஏற்கனவே வழங்கப்படும் தொகையுடன் ரூ.500/- உயர்த்தி வழங்கவும் அரசு தற்போது ஆணையிட்டுள்ளது.

9.10 சேலம், இந்திய கைத்தறித் தொழில்நுட்ப பயிலகத்தில் பயிலும் மாணவ, மாணவியர்களுக்கு உதவித் தொகை

சேலத்திலுள்ள இந்திய கைத்தறித் தொழில் நுட்ப பயிலகத்தினால் நடத்தப்படும் 3 ஆண்டு கைத்தறித் தொழில் நுட்ப பட்டயப் படிப்பிற்கு மாணவ, மாணவியர்களை தேர்வு செய்யும் போது நெசவாளர்களின் குழந்தைகளுக்கு முன்னுரிமை அளிக்கப்படுகிறது. தமிழக அரசு மாணவ, மாணவியர்களுக்குக் கீழ்க்கண்டவாறு உதவித் தொகை வழங்கி வருகிறது.

முதலாம் ஆண்டு ரூ.400/- மாதமொன்றுக்கு

இரண்டாம் ஆண்டு ரூ.450/- மாதமொன்றுக்கு

மூன்றாம் ஆண்டு ரூ.500/- மாதமொன்றுக்கு

இதனைத் தவிர, அனைத்து மாணவ, மாணவியர்களுக்கும் புத்தகம் வாங்குவதற்கென மாதமொன்றுக்கு ரூ.60/- உதவித் தொகையாக வழங்கப்படுகிறது. மேலும், இரண்டாம் ஆண்டு மாணவ, மாணவியர்களுக்குச் சுற்றுலா செல்வதற்கு ஆண்டொன்றுக்கு ரூ.200/- அளிக்கப்படுகிறது. தற்போது, இந்தக் கல்வி உதவித் தொகை தமிழ்நாடு கூட்டுறவு ஒன்றியத்தின் கல்வி நிதியிலிருந்து வழங்கப்பட்டு வருகிறது.

கடாக் மற்றும் வெங்கடகிரி ஆகிய இடங்களிலுள்ள பயிலகங்களில் மூன்று வருட கைத்தறித் தொழில் நுட்ப பட்டய வகுப்பில் படித்து வரும் தமிழக மாணவ மாணவியர்க்கு தமிழ்நாடு கூட்டுறவு ஒன்றியத்தின் கல்வி நிதியிலிருந்து கல்வி உதவித் தொகை வழங்கப்பட்டு வருகிறது.

10. கைத்தறி வளர்ச்சித் திட்டங்கள்

10.01 தள்ளுபடி மானியத் திட்டம் / விற்பனை ஊக்குவிப்பு திட்டம்

கைத்தறிப் பிரிவின் சிறப்பு நிலையினைக் கருத்தில் கொண்டும் மற்றும் கைத்தறித் துணிகளின் விலையில் உள்ள ஏற்றத்தைச் சரிகட்டவும் அரசு கைத்தறித் துணிகளின் விற்பனைக்குத் தள்ளுபடி மானிய உதவி வழங்கி வருகின்றது. இது கைத்தறித் தொழிலைக் கடுமையான போட்டியிலிருந்து காப்பாற்றவும் மற்றும் கைத்தறித் துணிகளின் விற்பனைக்குச் சந்தையில் ஏற்படக்கூடிய மந்த நிலையினைப் போக்கவும் வழிவகுக்கின்றது.

பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்தில் விற்பனை செய்யப்படும் கைத்தறித் துணிகளின் சில்லறை மற்றும் மொத்த விற்பனைக்கு ஆண்டு முழுவதும் 20 விழுக்காடு தள்ளுபடி மானியம் அரசால் வழங்கப்பட்டு வருகிறது. அதாவது பட்டுத் துணிகளுக்கு உருப்படி ஒன்றுக்கு ரூ.200/- அல்லது 20 விழுக்காடு இதில் எது குறைவோ அத்தொகை, அதேபோன்று பருத்தி இரகங்களுக்கு உருப்படி ஒன்றுக்கு ரூ.100/- அல்லது 20 விழுக்காடு இதில் எது குறைவோ அத்தொகை என்ற

வரையறைக்குட்பட்டுத் தள்ளுபடி மான்யம் வழங்கப்படுகிறது. மாநில அரசின் கொள்கையின்படி, தீன்தயாள் ஹத்கர்கா புரோட்சஹான் யோஜனா திட்டத்தின் விற்பனை ஊக்குவிப்பு இனத்தின் (தள்ளுபடி மானியம்) கீழ் மத்திய அரசினால் வழங்கப்படும் தொகையினை விட கூடுதலாக ஏற்படும் செலவினத்தினை மாநில அரசே ஏற்றுக் கொள்கிறது.

2006-07ஆம் ஆண்டிற்கான திருத்த வரவு செலவு திட்ட மதிப்பீட்டில் இத்திட்டத்தினைச் செயல்படுத்த ரூ.102 கோடி நிதி ஒதுக்கீடு செய்யப்பட்டுள்ளது.

10.02 தீன்தயாள் ஹத்கர்கா புரோட்சஹான் யோஜனா திட்டம்

நெசவாளர்களின் வளர்ச்சியையும் நலனையும் கருத்தில் கொண்டு ஒருங்கிணைந்த விரிவான தீன்தயாள் ஹத்கர்கா புரோட்சஹான் யோஜனா திட்டம் என்ற பெயரில் ஒரு திட்டத்தினை மத்திய அரசு 01.04.2000 முதல் அமுல்படுத்தியுள்ளது. இத்திட்டத்தின் கீழ் வழங்கப்படும் நிதியுதவியினை மத்திய மற்றும் மாநில அரசுகள் 50:50 என்ற விகிதாச்சார அடிப்படையில் வழங்குகின்றன.

இத்திட்டத்தின் கீழ் பல்வேறு இனங்களுக்கு வழங்கப்படும் நிதியுதவி விபரம் பின்வருமாறு :

அ) அடிப்படை வசதிகள்

விளிம்புத் தொகையாக ஒரு நெசவாளருக்கு ரூ.4000/- வீதம் நிதியுதவி வழங்கப்படும். அது மட்டுமல்லாமல் புதிய தறிகள் கொள்முதல் செய்ய ரூ.2000/-மும், டாபிக்கு ரூ.1500/- மும், ஜக்கார்டுக்கு ரூ.2000/-மும், மற்ற தறி உபகரணங்களுக்கு ரூ.1000/- மானியமாக வழங்கப்படும்.

ஆ) உள்கட்டமைப்பு வசதிகள்

உள்கட்டமைப்பு வசதிகளின் கீழ் நெசவாளர் கூட்டுறவுச் சங்கங்களுக்கு கழிவுநீர் சுத்திகரிப்பு நிலையம் அமைக்கவும், பாவு ஒடுதல் மற்றும் நெசவு செய்வதற்கு முந்தைய மற்றும் பிந்தைய செயல்முறைக்கான பொது வசதி மையம் அமைப்பதற்கும் நிதியுதவி வழங்கப்படும்.

இ. வடிவமைப்பு உள்ளீடு

முந்தைய ஆண்டில் ரூ.5.00 கோடிக்கும் அதிகமாக விற்பனை செய்துள்ள மாநில அளவிலான கைத்தறி நிறுவனங்கள்/தலைமைச் சங்கங்கள் மற்றும் ரூ.25.00 இலட்சத்திற்கு அதிகமாக விற்பனை செய்துள்ள பிரதமச் சங்கங்களுக்கு வடிவமைப்பு மற்றும் கணினி மூலம் வடிவமைப்பு மையம் அமைத்து, இரகங்களின் தரத்தை உயர்த்துவதற்காக ஒரே தவணை நிதியுதவியாக ரூ.5.00 இலட்சம் மானியமாக வழங்கப்படுகிறது.

பிரதம கைத்தறி நெசவாளர் கூட்டுறவுச் சங்கங்கள், தேசிய வடிவமைப்பு மையம், தேசிய ஆடை அலங்கார தொழில்நுட்ப மையம், நெசவாளர் சேவை மையம் போன்ற நிறுவனங்களின் சேவையினைப் பயன்படுத்திக் கொள்ளும் வகையில் ரூ.1.00 இலட்சம் ஒரே தடவை மானியமாக வழங்கப்படும்.

ஈ. விளம்பரம்

நெசவாளர் கூட்டுறவுச் சங்கத்திற்கு விளம்பரம், விளம்பரச் சிற்றேடு அச்சிடுதல், அட்டவணைப்படுத்துதல், ஆராய்ச்சி மற்றும் சந்தை ஆய்வு போன்றவைகளுக்கு மட்டுமல்லாமல், கைத்தறி விற்பனையினை மேம்படுத்தும் வகையில் படச்சுருள் தயாரித்தல் போன்ற இனங்களுக்கு அதிகபட்சமாக ரூ.5.00 இலட்சம் வரை மானியமாக வழங்கப்படும்.

உ) கைத்தறி நிறுவனங்களை வலுப்படுத்துதல்

மாநில கைத்தறி நிறுவனங்கள் மற்றும் தலைமை நெசவாளர் கூட்டுறவுச் சங்கங்கள் / இணையங்கள் போன்றவைகளின் காசுக்கடன் பெறும் தகுதியை அதிகரிப்பதன் மூலம் நடைமுறை மூலதனத்தை அதிகரித்து அவைகளை இலாபகரமாக இயங்க வைக்கும் நோக்குடன் நிதி அடிப்படையிலான மறு சீரமைப்பு செய்ய நிதியுதவி வழங்கப்படும்.

2006-07ஆம் ஆண்டு வரவு செலவு திட்ட திருத்த மதிப்பீட்டில் இதற்கென ரூ.1190.01 இலட்சம் நிதி ஒதுக்கீடு செய்யப்பட்டுள்ளது.

10.03 இலவச வேட்டி சேலை வழங்கும் திட்டம்

ஏழை எளிய மக்களுக்கு பொங்கல் பண்டிகையை முன்னிட்டு இலவச வேட்டி சேலைகள் வழங்கும் திட்டம் அரசால் செயல்படுத்தப்பட்டு வருகிறது. இத்திட்டம் 11,000 கைத்தறி நெசவாளர்கள் மற்றும் 23,000 விசைத்தறி நெசவாளர்களுக்குத் தொடர்ந்து வேலை வாய்ப்பு வழங்குவதோடு மட்டுமல்லாமல், தமிழ்நாட்டில் உள்ள 3.28 கோடி ஏழை மக்களின் துணித் தேவையினைப் பூர்த்தி செய்தும் வருகிறது. இத்திட்டத்திற்குத் தேவையான வேட்டி சேலைகள் மாநிலத்திலுள்ள கைத்தறி மற்றும் விசைத்தறி நெசவாளர் கூட்டுறவுச் சங்கங்களில் உற்பத்தி செய்து வழங்கப்படும்.

பொங்கல் 2007 ஆம் ஆண்டு இலவச வேட்டி சேலை வழங்கும் திட்டத்தினை செயல்படுத்துவதற்காக 2006-07ஆம் ஆண்டு திருத்த வரவு செலவுத் திட்ட மதிப்பீட்டில் ரூ.273 கோடி நிதி ஒதுக்கீடு செய்யப்பட்டுள்ளது.

10.04 இலவச சீருடை வழங்கும் திட்டம்

சத்துணவுத் திட்டத்தின் கீழ் பயன் பெறும் ஒன்றாம் வகுப்பு முதல் எட்டாம் வகுப்பு வரை பயிலும் பள்ளி சிறார்கள்க்கு இலவச சீருடை வழங்கும் திட்டம் 1985-86ஆம் ஆண்டு முதல் தமிழக அரசால் தொடர்ந்து செயல்படுத்தப்பட்டு வருகிறது. இத்திட்டத்திற்குத் தேவையான துணி, நெசவாளர் கூட்டுறவுச் சங்கங்களின் மூலம் உற்பத்தி செய்யப்பட்டு வருகிறது.

2006-07ஆம் ஆண்டுக்கான திருத்த வரவு செலவு திட்ட மதிப்பீட்டில் இத்திட்டத்தினைச் செயல்படுத்துவதற்கென ரூ.40 கோடி நிதி ஒதுக்கீடு செய்யப்பட்டுள்ளது.

10.05 கைத்தறி நெசவாளர் கூட்டுறவு சங்கங்களுக்கு நடைமுறை மூலதனம் வழங்குதல்

கைத்தறி நெசவாளர் கூட்டுறவுச் சங்கங்களுக்கு தேசிய விவசாய மற்றும் கிராமப்புற வளர்ச்சி வங்கியின் மறுநிதி உதவி திட்டத்தின் கீழ் மாவட்ட மத்திய கூட்டுறவு வங்கிகள் மற்றும் தமிழ்நாடு மாநில தலைமை கூட்டுறவு வங்கி ஆகியவை மூலமாக பிரதம நெசவாளர் கூட்டுறவுச் சங்கங்களுக்கு வழக்கமான வங்கி வட்டி விகிதங்களிலேயே நடைமுறை மூலதனம் வழங்கப்படுகிறது.

தேசிய விவசாய மற்றும் கிராமப்புற வளர்ச்சி வங்கி, 2006-2007ஆம் நிதியாண்டிற்கு தமிழ்நாடு மாநில கைத்தறி நெசவாளர் கூட்டுறவுச் சங்கத்திற்கும் மற்றும் பிரதம நெசவாளர் கூட்டுறவுச் சங்கத்திற்கும் ரூ.315.51 கோடி அளவிற்குக் காசுக்கடன் அனுமதித்துள்ளது.

தேசிய விவசாய மற்றும் கிராமப்புற வளர்ச்சி வங்கி, தறி ஒன்றுக்கு 2006-2007ஆம் ஆண்டுக்கு அனுமதித்துள்ள நடைமுறை மூலதனத்தின் அளவு பின்வருமாறு : -

வ. எண்.	தறிகளின் வகை	2006-2007ம் ஆண்டிற்கு நபார்டு நிறுவனத்தால் அனுமதிக்கப்பட்டுள்ள நிதியுதவி
1	கைத்தறி பருத்தி ரகம்	ரூ.22,000.00
2	கைத்தறி சிறப்பு பருத்தி ரகம்	ரூ.40,000.00
3	கைத்தறி பட்டு	ரூ.60,000.00
4	கைத்தறி பாலியஸ்டர்	ரூ.40,000.00
5	விசைத்தறி	ரூ.40,000.00

10.06 சிறந்த கைத்தறி ஏற்றுமதியாளர்களுக்கான பரிசு வழங்கும் திட்டம்

கைத்தறித் துணி வகைகளின் ஏற்றுமதியை ஊக்குவிப்பதற்கும் அயல் நாட்டுச் சந்தையில் கைத்தறித் துணி விற்பனையை விரிவுப்படுத்தவும் தமிழ் நாடு அரசு, தமிழ் நாட்டிலுள்ள சிறந்த கைத்தறித் துணி ஏற்றுமதியாளர்களுக்கு பரிசு வழங்கும் திட்டத்தை 1975-ஆம் ஆண்டு முதல் செயல்படுத்தி வருகிறது.

பிரதம நெசவாளர் கூட்டுறவுச் சங்கங்களுக்கிடையே ஏற்றுமதி உற்பத்தியை ஊக்குவிப்பதற்கென சிறந்த ஏற்றுமதியாளர்களுக்கும், ஏற்றுமதி உற்பத்தியில் ஈடுபடும் நெசவாளர் கூட்டுறவுச் சங்கங்களுக்கும் வெற்றிச் சின்னங்கள் மற்றும் சான்றிதழ்கள் வழங்கப்படுகின்றன. இத்திட்டச் செலவினத்திற்காக அரசு ஓர் ஆண்டிற்கு ரூ.50,000/- வழங்கி வருகிறது.

10.07 புதிய வடிவமைப்பை உருவாக்கும் சிறந்த நெசவாளர்களுக்கு பரிசு வழங்கும் திட்டம்

புதிய புதிய வடிவமைப்பினை ஊக்குவிக்கும் வகையில் புதிய வடிவமைப்பினை உருவாக்கும் சிறந்த நெசவாளர்களுக்குப் பரிசு வழங்கும் திட்டம் ஒவ்வொரு ஆண்டும் அரசால் செயல்படுத்தப்பட்டு வருகிறது. சிறந்த வடிவமைப்புக்குக் கீழ்க்கண்டவாறு பரிசுத் தொகை வழங்கப்படுகிறது.

முதல் பரிசு	ரூ.5,000/-
இரண்டாம் பரிசு	ரூ.3,000/-
மூன்றாம் பரிசு	ரூ.2,000/-

சந்தையில் எளிதாக விற்பனையாவதற்கும், ஏற்றுமதியாவதற்கும் ஏதுவாக புதிய வடிவமைப்புகளை அறிமுகப்படுத்துவதற்கு இத்திட்டம் உதவிடும். இத்திட்டத்திற்கான செலவினம் தமிழ்நாடு கூட்டுறவு ஒன்றியத்தின் "கூட்டுறவு ஆராய்ச்சி மற்றும் வளர்ச்சி நிதி"-யிலிருந்து மேற்கொள்ளப்படுகிறது.

10.08 ஒருங்கிணைந்த கைத்தறி பகுதி மேம்பாட்டுத் திட்டம்

கைத்தறி தொகுதிகளின் ஒட்டுமொத்த மேம்பாட்டிற்கென "ஒருங்கிணைந்த கைத்தறி பகுதி மேம்பாட்டுத் திட்டம்" என்ற திட்டம் மைய அரசால் உருவாக்கப்பட்டுள்ளது. இந்தத் திட்டத்தின் கீழ் தறி மேம்பாடு, தறியில் மாறுதல்கள் செய்தல், தறி மற்றும் தறி

உபகரணங்கள் கொள்முதல் செய்தல், சாயமிடும் அலகு உருவாக்குதல், பொது வசதி மையம் நிறுவுதல், காட்சியறை நிறுவுதல், பொருட்காட்சி நடத்துதல். விளம்பரம் மற்றும் வடிவமைப்பு ஆகிய பல்வேறு இனங்களுக்கு நிதி உதவி வழங்கப்பட்டு வருகிறது. ஒவ்வொரு பகுதிக்கும் அதிகபட்ச உதவித் தொகையாக ரூ.200.00 இலட்சம் அளிக்கப்படும். இத்திட்டத்தினைச் செயல்படுத்துவதால் இப்பகுதிகளில் உள்ள கைத்தறி நெசவாளர்களின் ஒட்டுமொத்த சமுதாய பொருளாதார நிலை உயரும் என எதிர்பார்க்கப்படுகிறது.

இத்திட்டத்தினைச் செயல்படுத்துவதற்காக திருவண்ணாமலை, திருச்சி, குறிஞ்சிப்பாடி ஆகிய பகுதிகளைத் தமிழ்நாடு அரசு தேர்ந்தெடுத்துள்ளது. இதனை மைய அரசும் அங்கீகரித்துள்ளது. மைய அரசின் ஒப்புதலின் அடிப்படையில் திருவண்ணாமலை, திருச்சி மற்றும் குறிஞ்சிப்பாடி பகுதிகளில் இந்தத் திட்டத்தைச் செயல்படுத்த நடவடிக்கைகள் எடுக்கப்பட்டு வருகின்றன.

10.09 கைத்தறி இரக ஒதுக்கீடு சட்டம் 1985

கைத்தறி நெசவாளர்களையும், கைத்தறித் தொழிலையும் விசைத்தறியின் ஆதிக்கத்திலிருந்து பாதுகாக்க கைத்தறி இரக ஒதுக்கீடு சட்டம் 1985ல் மத்திய அரசினால் இயற்றப்பட்டு, அனைத்து மாநில அரசுகளால் செயல்படுத்தப்பட்டு வருகின்றது. கைத்தறியில் மட்டுமே உற்பத்தி செய்ய 11 இரகங்களை மத்திய அரசு ஒதுக்கீடு செய்துள்ளது. கைத்தறி இரக ஒதுக்கீடு சட்டத்தை முனைப்புடன் தமிழ்நாட்டில் செயல்படுத்த பிரத்தியேகமாக அமலாக்கப்பிரிவு ஒன்று சென்னையைத் தலைமையிடமாகக் கொண்டு ஒரு துணை இயக்குநர் / அமலாக்க அலுவலர் அலுவலகமும், சரக அளவிலான 5 அலுவலகங்களும் செயல்பட்டு வருகின்றன.

11. 2006-2007 ஆம் ஆண்டிற்கான செயல் திட்டங்கள்

- அமைப்பு சாரா கைத்தறி நெசவாளர்களுக்கு அதிக வருவாய் கிடைப்பதை உறுதி செய்யவும், நல திட்டங்களை அவர்களுக்கு விரிவுபடுத்திடவும், அமைப்பு சாரா கைத்தறி நெசவாளர்களைக் கூட்டுறவு அமைப்பின்கீழ் பெருமளவு கொண்டுவர 2006-07 ஆம் ஆண்டில் உரிய நடவடிக்கைகள் மேற்கொள்ளப்படும்.
- சேமிப்பு மற்றும் பாதுகாப்புத் திட்டத்தில் 2006-07 ஆம் ஆண்டில் 7000 புதிய நெசவாளர்களைச் சேர்க்க திட்டமிடப்பட்டுள்ளது.
- மகாத்மா காந்தி புங்கர் பீமா யோஜனா திட்டத்தின்கீழ் கூடுதலாக 75000 கைத்தறி நெசவாளர்களையும், புதிய நல்வாழ்வு காப்பீட்டுத் திட்டத்தின் கீழ் 70000 நெசவாளர்களையும் சேர்க்க திட்டமிடப்பட்டுள்ளது.
- கைத்தறி நெசவாளர்களுக்கென 5000 தொழிற்கூடங்களும், 100 தொழிற்கூடத்துடன் கூடிய வீடுகளும் கட்டுவதற்கு மானியம் வழங்க உத்தேசிக்கப்பட்டுள்ளது.
- மைய அரசினால் அறிமுகப்படுத்தப்பட்டுள்ள ஒருங்கிணைந்த கைத்தறி தொகுதி மேம்பாட்டுத் திட்டத்தினைத் தமிழக அரசு திருவண்ணாமலை, குறிஞ்சிப்பாடி, திருச்சி

ஆகிய 3 பகுதிகளில் பகுதி ஒன்றுக்கு ரூ.2 கோடி செலவில் செயல்படுத்த உள்ளது. இத்திட்டத்தின்கீழ் நெசவுத் தொழிலுக்கான அடிப்படை வசதிகளை உருவாக்குவதன் மூலம் நெசவாளர்களுக்குத் தொடர் வேலைவாய்ப்பு உறுதி செய்யப்படுகிறது. 2006-07 ஆம் ஆண்டில் இத்திட்டத்தினைப் பெரும்பான்மையான இதரப் பகுதிகளிலும் செயல்படுத்துவதற்கான ஒப்புதலை மைய அரசிடமிருந்து பெற நடவடிக்கைகள் மேற்கொள்ளப்படும்.

- 2006-07 ஆம் ஆண்டுக்கான நிதிநிலை அறிக்கையில் அறிவிக்கப்பட்டவாறு, ஏழை எளிய மக்களுக்கு இலவச வேட்டி சேலைகள் வழங்கும் திட்டம் 2007 பொங்கல் பண்டிகைக்கும் தொடர்ந்து செயல்படுத்தப்படும். இத்திட்டத்திற்குத் தேவைப்படும் 164 இலட்சம் சேலைகள் மற்றும் 164 இலட்சம் வேட்டிகள் உற்பத்தி செய்யப்பட்டு 2007 பொங்கல் பண்டிகையின்போது விநியோகம் செய்யப்படவுள்ளது. கைத்தறி நெசவாளர்களுக்கு முக்கியத்துவம் வழங்கப்பட்டு, இத்திட்டத்திற்குத் தேவைப்படும் வேட்டி சேலைகளை கைத்தறி நெசவாளர் கூட்டுறவுச் சங்கங்களின் முழு உற்பத்தித் திறன் அளவிற்கு உற்பத்தி செய்யப்படுவதோடு, மீதமுள்ள தேவையினை விசைத்தறி நெசவாளர் கூட்டுறவுச் சங்கங்களின் மூலம் உற்பத்தி செய்யப்படும்.
- 2006-07 ஆம் ஆண்டுக்கான நிதிநிலை அறிக்கையில் அறிவிக்கப்பட்டவாறு, பள்ளி சிறார்களுக்கு இலவச சீருடைகள் வழங்கும் திட்டம் 2006-07ஆம் கல்வியாண்டிலும் தொடர்ந்து செயல்படுத்தப்படுவதோடு, இத்திட்டத்திற்கு தேவைப்படும் 138.85 இலட்சம் மீட்டர் சீருடைத் துணிகள் நெசவாளர் கூட்டுறவுச் சங்கங்களின் மூலம் உற்பத்தி செய்து வழங்கப்படும்.
- 2006-07 ஆம் ஆண்டுக்கான நிதிநிலை அறிக்கையில் அறிவிக்கப்பட்டவாறு, நெசவுத் தொழிலில் ஈடுபட்டுள்ள தொழிற்கூடம் வைத்துள்ள கைத்தறி நெசவாளர்களுக்கு இரு மாதத்திற்கு ஒரு முறை 100 யூனிட்கள் வரை இலவச மின்சாரம் வழங்கப்படும். அதேபோன்று, சொந்தமாக விசைத்தறிகள் வைத்திருக்கும் விசைத்தறி நெசவாளர்களுக்கு இரு மாதத்திற்கு ஒரு முறை 500 யூனிட்கள் வரை இலவச மின்சாரம் வழங்கப்படும்.
- 2006-07ஆம் ஆண்டில் 1000 நெசவாளர்களுக்கு ரூ.25.00 இலட்சம் மதிப்பீட்டில் சாயம் தோய்த்தல் மற்றும் வடிவமைப்புகளில் திறன் மேம்பாட்டுப் பயிற்சி அளிக்க திட்டமிடப்பட்டுள்ளது.
- அகமதாபாத்திலுள்ள தேசிய வடிவமைப்பு நிறுவனம் மூலம் 2006-07ஆம் ஆண்டில் ரூ.25.00 இலட்சம் மதிப்பீட்டில் 500 புதிய வடிவமைப்புகள் உருவாக்கப்பட்டு, அவ்வடிவமைப்புகள் நெசவாளர் கூட்டுறவுச் சங்கங்களில் அறிமுகப்படுத்தப்படும்.
- பட்டு நெசவாளர் கூட்டுறவுச் சங்கங்களில் தேங்கியுள்ள பட்டுத் துணிகளின் சரக்கிருப்பினைக் குறைக்கும் வகையில் பெரிய அளவிலான கண்காட்சிகள் நடத்த திட்டமிடப்பட்டுள்ளதோடு, சிறப்புக் கழிவு வழங்கி விற்பனை மேற்கொள்ளவும் துறையால் நடவடிக்கைகள் மேற்கொள்ளப்படும்.

- சரக கைத்தறி மற்றும் துணிநூல் துணை இயக்குநர்கள் / உதவி இயக்குநர்களின் செயல்பாட்டுத் திறனை மேம்படுத்த தகுந்த பயிற்சி வழங்கப்படும்.
- விற்பனையினை அதிகரிக்கும் வகையில் நெசவாளர் கூட்டுறவுச் சங்கங்களின் பணியாளர்களுக்கு விற்பனையாளர் மேம்பாட்டு / விற்பனைத் திறன் பயிற்சி வழங்கப்படும்.
- புதிய தொழில்நுட்பங்களைக் கையாளுவதற்கு ஏதுவான திறனை மேம்படுத்த பல்வேறு துணிநூல் தொழிலில் ஈடுபட்டுள்ள 10,000 நபர்களுக்கு குறுகிய கால பயிற்சி வழங்கப்படும். இதற்குத் தேவைப்படும் குறுகிய காலப் படிப்புகள் உருவாக்கப்பட்டு, ஏற்கனவே இயங்கிக் கொண்டிருக்கும் தொழிற்பயிற்சி நிலையங்கள் மற்றும் பாலிடெக்னிக்குகள் மூலம் மேற்படி பயிற்சி வழங்கப்படும்.
- நெசவாளர் கூட்டுறவுச் சங்கங்களை இலாபகரமாக இயக்க நடவடிக்கைகள் மேற்கொள்ளப்படுவதோடு, 2005-06ஆம் ஆண்டில் 760 ஆக உள்ள இலாபம் ஈட்டும் சங்கங்களின் எண்ணிக்கையினை 2006-07ஆம் ஆண்டில் 850 ஆக உயர்த்த நடவடிக்கை மேற்கொள்ளப்படும்.
- ஏற்றுமதியாளர்கள் மூலமாக மேற்கொள்ளப்பட்டு வரும் கைத்தறித் துணிகளின் ஏற்றுமதியினை 2006-07ஆம் ஆண்டில் ரூ.300 கோடியாக அதிகரிக்கும் வகையில் அதிக அளவு நெசவாளர்களை ஏற்றுமதி இரக உற்பத்தியில் ஈடுபடுத்த நடவடிக்கைகள் மேற்கொள்ளப்படும். மேலும், பெரிய நெசவாளர் கூட்டுறவுச் சங்கங்கள்/ தறி முதலாளிகள் மூலம் நேரடி ஏற்றுமதியினை மேற்கொள்ளவும் நடவடிக்கைகள் எடுக்கப்படும்.
- கைத்தறித் துணிவகைகளின் விற்பனையினை மேம்படுத்தும் பொருட்டு, மைய அரசின் நிதியுதவியுடன் 2006-07ஆம் ஆண்டில் 30 இடங்களில் மாவட்ட அளவிலான கண்காட்சிகள் நடத்த திட்டமிடப்பட்டுள்ளது. இதுதவிர, ஒரு சிறப்பு கைத்தறிக் கண்காட்சி மற்றும் ஒரு தேசிய கைத்தறிக் கண்காட்சியும் நடத்தப்படும்.
- ஈரோடு, மதுரை ஆகிய பகுதிகளில் உயர் தொழில் நுட்ப நெசவுப் பூங்காக்கள் அமைக்க நடவடிக்கைகள் மேற்கொள்ளப்படுவதோடு, குமாரபாளையத்தில் கூடுதலாக ஒரு நெசவுப் பூங்கா அமைக்கவும் நடவடிக்கைகள் எடுக்கப்பட்டு வருகின்றன. மேற்படி பூங்காக்கள் அமைக்கத் தேவையான நிதியினை ஒருங்கிணைந்த ஜவுளி பூங்கா திட்டத்தின்கீழ் பெற மைய அரசினை அணுக உள்ளோம்.
- விசைத்தறி அதிகமுள்ள பகுதிகளில், கைத்தறி ரக ஒதுக்கீடு சட்டத்தைப் பற்றிய தீவிர விழிப்புணர்வு பிரசாரம் மேற்கொள்ளவும், 50,000 விசைத்தறிகளை 2006-07ஆம் ஆண்டில் ஆய்வு செய்யவும் திட்டமிடப்பட்டுள்ளது.
- பட்டு இரகத் துணிகளின் விற்பனை வாய்ப்புகள் குறித்து ஆராய தொழில்நீதியான ஒரு முகமை மூலமாக சந்தை நிலவர ஆய்வு மேற்கொள்ளப்படும்.
- கைத்தறித் தொழிலில் ஈடுபட்டுள்ள நெசவாளர்கள் மற்றும் வடிவமைப்பாளர்களின் திறனை மேம்படுத்தவும், நெசவாளர் கூட்டுறவுச் சங்கங்களில் பணிபுரியும் மேலாளர்களின் நிர்வாகத் திறமையை மேம்படுத்தவும் 2006-07 ஆம் ஆண்டில் 1200 பயனாளிகளுக்குப் பயிற்சி அளிக்க திட்டமிடப்பட்டுள்ளது.

- துணிநூல் ஆலைகளின் தேவையினைப் பூர்த்தி செய்யும் வகையில் தரத்தினை மேம்படுத்த நவீனப்படுத்தப்பட்ட பதனிடும் பூங்காக்களைப் பெருமளவில் அமைக்க ஊக்குவிக்கும் வகையில் நடவடிக்கைகள் மேற்கொள்ளப்பட்டு வருகிறது.
- உள்நாடு மற்றும் வெளிநாட்டுச் சந்தைகளின் பெருமளவு தேவையினைக் கருத்திற்கொண்டு உற்பத்தியினை ஊக்குவிக்க ஏதுவாக " தொழில்நுட்ப துணிநூல் " ஆலைகளை அமைக்க நடவடிக்கைகள் மேற்கொள்ளப்பட்டு வருகிறது.

12. துறையின் கீழ் இயங்கும் நிறுவனங்கள்

அ) தமிழ்நாடு கைத்தறி நெசவாளர் கூட்டுறவு சங்கம் லிட் (கோ-ஆப்டெக்ஸ்)

தமிழ்நாடு கைத்தறி நெசவாளர் கூட்டுறவு சங்கம் (கோ-ஆப்டெக்ஸ்), கூட்டுறவு அமைப்பிலுள்ள கைத்தறித் தொழிலின் ஒருங்கிணைந்த வளர்ச்சிக்காக 1935-ஆம் ஆண்டு நிறுவப்பட்டது. கோ-ஆப்டெக்ஸ் நிறுவனம், தமிழ்நாட்டிலுள்ள பிரதம நெசவாளர் கூட்டுறவு சங்கங்களின் விற்பனைக்கு உறுதுணையாக இருப்பதோடு, நெசவாளர் கூட்டுறவுச் சங்கங்களுக்கு நூல் விநியோகம் செய்வதும் இதன் முக்கியப் பணியாகும். கோ-ஆப்டெக்ஸ் நிறுவனத்திற்கு தமிழ்நாட்டில் 134 விற்பனை நிலையங்களும், வெளிமாநிலங்களில் 66 விற்பனை நிலையங்களும் உள்ளன.

மேலும், இலவச வேட்டி சேலை திட்டம், பள்ளிச் சிறார்களுக்கான இலவச சீருடை வழங்கும் திட்டம் மற்றும் முதியோர் ஓய்வூதியத் திட்டத்தின் கீழ் தேவைப்படும் துணிவகைகளைக் கொள்முதல் செய்து விநியோகிக்கும் ஒருங்கிணைப்பு முகவராக கோ-ஆப்டெக்ஸ் நிறுவனம் செயல்பட்டு வருகிறது.

கோ-ஆப்டெக்ஸ் நிறுவனம் பல்வேறு நாடுகளுக்கு கைத்தறி இரகங்களைத் தொடர்ந்து ஏற்றுமதி செய்து வருகிறது. தற்சமயம் கோ-ஆப்டெக்ஸ் ஐரோப்பிய நாடுகளுக்கு ஏற்றுமதி மேற்கொண்டு வருகிறது. வீட்டு உபயோகத் துணிகளான டெர்ரி டவல்கள், திரைச் சீலைகள், படுக்கை விரிப்புகள், மேஜை விரிப்புகள், லுங்கி, சட்டைத் துணிகள் மற்றும் சமையலறை துணிகள் போன்றவை ஏற்றுமதி செய்யப்படும் முக்கிய இரகங்களாகும்.

கோ-ஆப்டெக்ஸ் நிறுவனம் 2005-2006-ஆம் ஆண்டில் ரூ.315.11 கோடி மதிப்பிற்கு கைத்தறி மற்றும் விசைத்தறித் துணிகளை நெசவாளர் கூட்டுறவு சங்கங்களிடமிருந்து கொள்முதல் செய்து ரூ.420.70 கோடி மதிப்பிற்கு விற்பனை செய்துள்ளது. இதில் ஏற்றுமதியின் மதிப்பு ரூ.3.27 கோடியாகும்.

நிர்வாகச் சீரமைப்பு மற்றும் விற்பனை செயல்பாடு குறித்து மேற்கொள்ளப்பட்ட நடவடிக்கைகள்

- அ. பணியாளர்களின் நிர்வாக செலவினங்களை குறைக்கும் பொருட்டு, சிறப்பு விருப்பப் பணி ஓய்வு திட்டம் நடைமுறைப்படுத்தப்பட்டு 640 பணியாளர்கள் நான்கு கட்டங்களாக விருப்ப ஓய்வு பெற்றனர். அரசிடமிருந்து பெறப்பட்ட ரூ.14.95 கோடி கடன் உதவியுடன் இந்த பணியாளர்கள் அனைவரது கணக்குகளும் பணப்பட்டுவாடா செய்யப்பட்டுள்ளது.
- ஆ. இலாபகரம் அல்லாத விற்பனை நிலையங்களால் கோ-ஆப்டெக்ஸ் நிறுவனத்திற்கு பெரும் நட்டம் ஏற்பட்டு வந்ததால், இதுபோன்ற விற்பனை நிலையங்கள் செயல்படுவது குறித்து அவ்வப்போது ஆய்வு செய்யப்படுவதோடு, அவற்றைத் தொடர்ந்து நடத்துவது குறித்து முடிவு செய்யப்பட்டு வருகிறது. ஏழு விற்பனை நிலையங்கள் 2005-2006 ஆம் ஆண்டில் கண்டறியப்பட்டு அவற்றை மூடிவிட முடிவு செய்யப்பட்டது.
- இ. அதிகப்படியான பணியாளர்களைத் தன்விருப்ப ஓய்வுத் திட்டத்தில் செல்ல அனுமதித்து பணியாளர் எண்ணிக்கையைக் குறைக்கும் நடவடிக்கையும், நட்டத்தில் இயங்கி வரும் விற்பனை நிலையங்களை மூடும் நடவடிக்கையும் தொடர்ந்து மேற்கொள்ளப்பட்டு வருகிறது. மேற்கண்ட இரண்டு நடவடிக்கைகள் மூலமாக 2005-2006 ஆம் ஆண்டில் சுமார் ரூ.10 கோடி அளவிற்கு சேமிப்பு ஏற்பட்டுள்ளது.
- ஈ. மேற்கண்ட நடவடிக்கைகளினாலும், இன்னபிற விற்பனை யுத்திகளைக் கோ-ஆப்டெக்ஸ் பின்பற்றிய காரணத்தினாலும் ரூ.96 கோடியாக இருந்த விற்பனை முந்தைய ஆண்டில் ரூ.106 கோடியாக உயர்ந்துள்ளது.
- உ. உள்நாட்டில் மேற்கொள்ளப்பட்ட சில்லறை விற்பனை நீங்கலாக கோ-ஆப்டெக்ஸ் நிறுவனம் ஏற்றுமதியிலும் ரூ.327.61 இலட்சம் மதிப்புள்ள துணிகளை 2005-06ஆம் ஆண்டில் வெளிநாடுகளுக்கு ஏற்றுமதி செய்துள்ளது. குறிப்பாக வீட்டு உபயோகத் துணிப்பொருட்களான மேல்துண்டு, மேஜைவிரிப்பு, கைதுடைப்பான், சமையல் அறை துணி வகைகள், படுக்கை விரிப்புகள் போன்றவைகள் ஐரோப்பாவின் பல நாடுகளுக்கும் ஏற்றுமதி செய்யப்பட்டுள்ளன.
- ஊ. மக்களின் ரசனைக்கேற்ப கோ-ஆப்டெக்ஸ் கவர்ச்சியான புதிய வடிவமைப்புகளை அறிமுகப்படுத்தவும் புதிய வண்ணங்களை உருவாக்கவும் புதிய பொருட்களைத் தயாரிக்கவும் ஏதுவாக கீழ்க்கண்ட வடிவமைப்பாளர்களை 2005-2006ஆம் ஆண்டில் ஒப்பந்தம் செய்து கொண்டது.

அ. கலாஷேத்திரா வடிவமைப்புகள், கலாஷேத்திரா நிறுவனம், சென்னை

ஆ. திருநாள் தொகுப்பு, ஸ்டெல்லா மேரி கல்லூரி, சென்னை

இ. கதம்பம்- ஸ்டெல்லா மேரிஸ் கல்லூரி, சென்னை

ஈ. கைரவி மற்றும் காதம்பரி தொகுப்புகள், தேசிய வடிவமைப்பு மையம்

எ. தன்னிச்சை வடிவமைப்பாளர்-

கனிடமிருந்தும் மற்றும் கோ-ஆப்டெக்ஸ் நிறுவனத்தின் கணினி வடிவமைப்பு மையத்திடமிருந்தும் புதிய வடிவமைப்புகள் பெறப்படுகிறது.

ஏ. நிர்வாகம் மேற்கொண்ட திறமையான சரக்கு மேலாண்மையினாலும் விற்பனை யுத்திகளாலும் 2 ஆண்டுகளுக்கு மேற்பட்ட பழைய சரக்குகளின் மதிப்பு ரூ.31.89 கோடியில் இருந்து ரூ.11.67 கோடியாகக் குறைந்துள்ளது.

கோ-ஆப்டெக்ஸின் 2006-2007 ஆம் ஆண்டுக்கான செயல்திட்டங்கள்

- கோ-ஆப்டெக்ஸ் 2006-07ம் ஆண்டில் ரூ.120 கோடி சில்லறை விற்பனை மேற்கொள்ள திட்டமிடப்பட்டுள்ளதோடு, ரூ.5.00 கோடி மதிப்பிற்கு ஏற்றுமதியும் மேற்கொள்ள திட்டமிட்டுள்ளது. மேலும், இலாபம் ஈட்டும் விற்பனை நிலையங்களின் எண்ணிக்கையினை 75-லிருந்து 125 ஆக உயர்த்த திட்டமிடப்பட்டுள்ளது.
- நவீன காலத்திற்கேற்றவாறு வடிவமைப்பு-கருடனும், தற்போதைய ரசனையுடனும் கூடிய இரகங்களை நுகர்வோருக்கு வழங்க ஏதுவாக, 500 புதிய வடிவமைப்புகளைப் பல வண்ணங்களில் அறிமுகப்படுத்த திட்டமிடப்பட்டுள்ளது.
- காஞ்சிபுரம் பட்டுச் சேலைகளின் விற்பனையைப் பெருக்க ஏதுவாக பட்டுச் சேலைகளை ஒப்படைப்பு (Consignment) விற்பனை அடிப்படையில் பட்டு நெசவாளர் கூட்டுறவுச் சங்கங்களிடமிருந்து பெற்று, கூட்டுறவுச் சங்கங்கள் நிர்ணயிக்கும் விலையிலேயே விற்பனை செய்ய திட்டமிடப்பட்டுள்ளது.
- கோ-ஆப்டெக்ஸ் விற்பனை நிலையங்கள் இல்லாத பகுதிகளில் உள்ள நுகர்வோரின் தேவையினைப் பூர்த்தி செய்ய ஏதுவாக கோ-ஆப்டெக்ஸ் விற்பனை நிலையங்கள் இல்லாத 100 இடங்களில் மாநிலத்திற்குள்ளும், வெளிமாநிலங்களிலும் கண்காட்சிகள் மூலம் விற்பனை செய்ய திட்டமிடப்பட்டுள்ளது.
- வாடிக்கையாளர்களுக்கு விரைந்த சேவைகள் செய்ய ஏதுவாக 2006-07 ஆம் ஆண்டில் கூடுதலாக 25 விற்பனை நிலையங்களை கணினி மயமாக்க திட்டமிடப்பட்டுள்ளது.
- சந்தையின் தேவையைப் பூர்த்தி செய்யும் வகையிலும், விற்பனையை அதிகரிக்கவும் கோ-ஆப்டெக்ஸ் 5 பெரிய விற்பனை நிலையங்களை நவீனப்படுத்த திட்டமிட்டுள்ளது.
- கோ-ஆப்டெக்ஸ் நிறுவனம் நெசவுத் தொழில் மற்றும் துணிவடிவமைப்பு தொடர்பான பாடத்திட்டங்கள் உள்ள கல்விக்கூடங்களை அணுகி, இளைய தலைமுறையினரின் வடிவமைப்பு திறமையைப் பயன்படுத்தித் திட்டங்களைத் தயாரிக்க திட்டமிட்டுள்ளது.
- எல்லா தரப்பு மக்களிடமும் கோ-ஆப்டெக்ஸ் பொருட்கள் சென்றடைய ஏதுவாக சுய உதவிக் குழுக்களின் சேவையைப் பயன்படுத்த திட்டமிடப்பட்டுள்ளது.
- மேற்கண்ட நடவடிக்கைகளின் விளைவாக, கோ-ஆப்டெக்ஸ் நிறுவனம் 2006-2007ஆம் ஆண்டில் ரூ.3.00 கோடி அளவிற்கு இலாபம் ஈட்டும் என எதிர்பார்க்கப்படுகிறது.

ஆ) தமிழ்நாடு கைத்தறி வளர்ச்சிக் கழகம் லிமிடெட்,
சென்னை

தமிழ்நாடு கைத்தறி வளர்ச்சிக் கழகம் தனது செயல்பாட்டினை 1964ஆம் ஆண்டு துவக்கி, கூட்டுறவு அமைப்பின் கீழ் இல்லாத நெசவாளர்களுக்குக் கைத்தறி, விசைத்தறி மற்றும் பின்னலாடைத் துணிகளின் உற்பத்தி மற்றும் விற்பனைக்காகக் கடனுதவி வழங்கும் நோக்குடன் செயல்பட்டு வருகிறது.

இக்கழகத்தின் செலுத்தப்பட்ட பங்கு மூலதனம் ரூ.429.23 இலட்சமாகும். இதில் தமிழக அரசின் பங்கு ரூ.267.00 இலட்சம் ஆகும். மீதி மூலதனமான ரூ.162.23 இலட்சம் அங்கத்தினர்களால் செலுத்தப்பட்டதாகும். இக்கழகம் தேசியமயமாக்கப்பட்ட வங்கிகளான பாரத ஸ்டேட் வங்கி மூலம் ரூ.330 இலட்சமும், பாரத பாட்டியாலா வங்கி மூலம் ரூ.220 இலட்சமும் ஆக மொத்தம் ரூ.550 இலட்சம் அளவிற்கு காசுக்கடன் வசதி பெற்றுள்ளது.

தற்போது கழகத்தில் 11841 உறுப்பினர்கள் உள்ளனர். தமிழ்நாடு கைத்தறி வளர்ச்சிக் கழகம் 2005-06ஆம் ஆண்டில் 681 உறுப்பினர்களுக்கு ரூ.252.14 இலட்சம் அளவிற்கு கடனுதவி வழங்கியுள்ளது.

இக்கழகம் 2006-07ல் கடன் அளவினை ரூ.400 இலட்சம் அளவிற்கு உயர்த்தவும், ரூ.330 இலட்சம் அளவிற்கு கடன் வசூல் செய்யவும் திட்டமிட்டுள்ளது.

இ) தமிழ்நாடு சரிகை லிமிடெட், காஞ்சிபுரம்

தமிழ்நாடு சரிகை லிமிடெட், காஞ்சிபுரம் ஓர் அரசு சார்ந்த பொதுத்துறை நிறுவனமாகும். இந்நிறுவனம் பட்டு நெசவாளர் கூட்டுறவுச் சங்கங்களுக்குத் தேவையான சரிகையை உற்பத்தி செய்து விநியோகம் செய்து வருகின்றது. இதனைத் தவிர நெசவாளர் கூட்டுறவுச் சங்கங்களுக்கு விநியோகம் செய்யும் சூரத் சரிகை உற்பத்தியாளர்கள் மற்றும் வியாபாரிகளிடமிருந்து பெறப்படும் சரிகை மாதிரிகளைத் தரப்பரிசோதனை செய்யும் பணியினையும் மேற்கொண்டு வருகிறது. இந்நிறுவனம் எக்ஸ்ரே ஊடுகதிர் பகுப்பாய்வு இயந்திரம் மூலம் சரிகை மற்றும் பட்டு இரகத் துணிகளில் உள்ள சரிகையை எவ்வித சேதாரமுமின்றி தரப்பரிசோதனை மேற்கொண்டு வருகின்றது. தமிழ்நாடு சரிகை லிமிடெட், காஞ்சிபுரம் ISO 9001 சர்வதேச தரச்சான்று பெற்ற ஒரு நிறுவனமாகும்.

கும்பகோணம் பகுதியின் சரிகை தேவையினைக் கருத்திற்கொண்டு தமிழ்நாடு சரிகை நிறுவனம் 1999ஆம் ஆண்டில் கும்பகோணத்தில் சரிகை நிறுவனத்தின் கிளையினை நிறுவியது. அது தற்சமயம் இலாபத்துடனும் ஆண்டொன்றிற்கு 18000 மார்க் சரிகை உற்பத்தி செய்யும் திறனுடனும் செயல்பட்டு வருகின்றது.

இந்நிறுவனம் 2005-2006ஆம் ஆண்டில் 61513 சரிகை மார்க்குகள் உற்பத்தி செய்து 59554 சரிகை மார்க்கினை விற்பனை செய்து ரூ.35.69 லட்சம் லாபம் ஈட்டியுள்ளது. சூரத் சரிகை உற்பத்தியாளர்கள் மற்றும் வியாபாரிகளிடமிருந்து பெற்ற 2574 சரிகை மாதிரிகளை இந்நிறுவனம் தரப்பரிசோதனை செய்துள்ளது. மேலும் இந்நிறுவனம் 18226 சரிகை மற்றும் பட்டு துணிகளின் மாதிரிகளை “எக்ஸ்ரே ஊடுகதிர் பகுப்பாய்வு இயந்திரம்” மூலம் பரிசோதனை செய்து பரிசோதனை கட்டணமாக ரூ.5.50 இலட்சம் வசூலித்துள்ளது.

தமிழ்நாடு சரிகை ஆலையின் எதிர்காலத்திட்டங்கள்

- ◆ 2006-07ஆம் ஆண்டில், இந்நிறுவனம் பல்வேறு வகையான 90,000 சரிகை மார்க்குகள் உற்பத்தி செய்து விநியோகம் செய்ய திட்டமிட்டுள்ளது.

- ◇ இந்நிறுவனம் காஞ்சிபுரம் மற்றும் கும்பகோணம் கிளையில் மின்னாற்பகுப்பு முறையில் மேம்படுத்தப்பட்ட தொழில் நுட்பத்தினைப் பயன்படுத்தவும் திட்டமிட்டுள்ளது. இதனால் சரிகையின் வண்ணம் மற்றும் பளபளப்பு அதிகரிக்கும்.
- ◇ புதுடில்லியில் உள்ள டி.ஐ.எப்.ஏ.சி. என்ற நிறுவனத்தின் உதவியுடன் வெள்ளி இழை உற்பத்தி செய்யும் பிரிவில் பொறியியல் தொழில் நுட்பத்தினை மேம்படுத்த திட்டமிடப்பட்டுள்ளது.
- ◇ காதி மற்றும் கதர் தொழில் ஆணையகத்தின் கீழ் இயங்கும் நிறுவனங்களுக்கு சரிகையை விற்பனை செய்ய ஏதுவாக மும்பையிலுள்ள காதி மற்றும் கிராமத் தொழில் ஆணையகத்திடமிருந்து தகுதி சான்றிதழ் பெற திட்டமிடப்பட்டுள்ளது.

ஈ. தமிழ்நாடு கூட்டுறவு துணிநூல் பதனிடும் ஆலை, ஈரோடு

தமிழ்நாடு கூட்டுறவு துணிநூல் பதனிடும் ஆலை, வெளுத்தல், சாயமிடல், மெர்சிரைசிங், அச்சிடல் மற்றும் பருத்தி மற்றும் செயற்கை இழை நூலினை பதனிடும் போன்ற பல்வேறு பணிகளை மேற்கொண்டு வருகிறது. இவ்வாலை ஒரு மாதத்தில் சுமார் 18.00 இலட்சம் மீட்டர் துணிகளை பதனிடும் திறன் பெற்றுள்ளது. இவ்வாலை கோஆப்டெக்ஸ் நிறுவனம், தமிழ்நாடு கதர் மற்றும் கிராமத் தொழில் வாரியம், விசைத்தறி நெசவாளர் கூட்டுறவுச் சங்கங்கள், கைத்தறி நெசவாளர் கூட்டுறவுச் சங்கங்கள், சர்வோதயா சங்கம், மத்தியச் சிறைச்சாலை, கேரள மற்றும் கர்நாடகா கைத்தறி வளர்ச்சி கழகங்களிடமிருந்து வழங்கப்படும் துணிகளைப் பதனிடும் வருகிறது.

தமிழ்நாடு கூட்டுறவு துணிநூல் பதனிடும் ஆலை 2005-06 ம் ஆண்டில் ரூ. 1330.39 இலட்சம் மதிப்பிற்கு விற்பனை மேற்கொண்டு, ரூ.282.73 இலட்சம் நிகர இலாபம் ஈட்டியுள்ளது.

பதனிடும் ஆலையின் எதிர்காலத் திட்டங்கள்

- ஆலையின் உற்பத்தித் திறனை அதிகரிக்கவும், துணிகளின் பதனிடும் தரத்தினை உயர்த்தவும் ஆலையிலுள்ள இயந்திரங்களை ரூ.1.72 கோடி மதிப்பீட்டில் நவீனப்படுத்த திட்டமிடப்பட்டுள்ளது.
- ஆலையில் கழிவுநீரை அகற்ற நிறுவப்பட்டுள்ள சுத்திகரிப்பு நிலையத்தில் சவ்வூடு பரவல் முறையினை ரூ.2.88 கோடி செலவில் அமைக்கத் திட்டமிடப்பட்டுள்ளது.
- பெருந்துறையிலுள்ள சிப்காட் தொழிற்பேட்டை வளாகத்தில் 9.62 ஏக்கர் நிலத்தினை இவ்வாலை கொள்முதல் செய்துள்ளது. இவ்வாலையை ஏற்கனவே உள்ள இடத்திலிருந்து சிப்காட் தொழிற்பேட்டை வளாகத்திற்குப் படிப்படியாக மாற்றம் செய்ய உத்தேசிக்கப்பட்டுள்ளது.
- ஆலையில் ஒருங்கிணைந்த தகவல் பரிமாற்ற மேலாண்மை திட்டத்தின் மூலம் ஆலையின் அனைத்துப் பிரிவுகளையும் ஒருங்கிணைத்து ஆலையின் நிர்வாகத் தரத்தினை மேம்படுத்த திட்டமிடப்பட்டுள்ளது.
- தனியார் ஏற்றுமதி நிறுவனங்களிலிருந்து ஆண்டு முழுவதும் ஆர்டர் பெற்று ஆலையின் முழுமையான திறனைப் பயன்படுத்தும் வகையில் தொடர்ந்து உற்பத்தி மேற்கொள்ள திட்டமிடப்பட்டுள்ளது.

உ. தமிழ்நாடு பஞ்சாலைக் கழகம், கோவை

தமிழ்நாடு பஞ்சாலை கழகமானது 1969ம் ஆண்டில் நிறுவப்பட்டது. நலிவுற்று மூடப்பட்ட ஆலைகளை ஏற்று நடத்தி அதன் தொழிலாளர்களுக்கு வேலைவாய்ப்பு அளித்தல், துணித்தொழிலுக்குப் புத்துயிரூட்ட சீரமைப்பு நடவடிக்கைகளை மேற்கொள்ளுதல் உள்ளிட்ட குறிக்கோள்களுடன் இக்கழகம் உருவாக்கப்பட்டது. தற்சமயம் இக்கழகத்தின் கீழ் மூன்று விசைத்தறிக்கூடங்கள் உள்ளன. இவை முறையே தலா 96 விசைத்தறிகளைக் கொண்டுள்ள அருப்புக்கோட்டை மற்றும் சிவகிரி கூடங்கள் மற்றும் 24 விசைத்தறிகளைக் கொண்டுள்ள ஜெயங்கொண்டம் கூடம் ஆகும். இவை தவிர கோவை, குறிச்சி பகுதியில் 12 தானியங்கி தறிகளைக் கொண்ட தறிக்கூடம் ஒன்றும் இக்கழகத்தின் கட்டுப்பாட்டின் கீழ் இயங்கி வருகிறது. பாலியஸ்டர் துணிவகைகளை இந்தக் கூடங்களில் உற்பத்தி செய்து பல்வேறு அரசு நிறுவனங்களுக்கு தமிழ்நாடு பஞ்சாலை கழகமானது வழங்கி வருகிறது. மேலும் அரசின் இலவச சீருடைத்துணி வழங்கும் திட்டத்திற்காக வெள்ளை நிற சட்டைத்துணி, நீலநிற தாவணி மற்றும் காக்கி டிரில் ரக துணி போன்றவைகளையும் இக்கழகம் உற்பத்தி செய்து வழங்கி வருகிறது.

இக்கழகமானது 2005-06ம் ஆண்டில் ரூ.1718.36 இலட்சம் அளவிற்கு வியாபாரம் செய்து, ரூ.56.75 இலட்சம் இலாபம் ஈட்டியுள்ளது.

தமிழ்நாடு பஞ்சாலை கழகத்தின் 2006-07ம் ஆண்டிற்கான செயல்திட்டங்கள்:-

- 22.08 இலட்சம் மீட்டர் சீருடைத்துணி/ வேட்டிகளை அரசின் நலத்திட்டங்களுக்காக உற்பத்தி செய்து வழங்கவும், ரூ.705.20 இலட்சம் அளவிற்கு அரசு நிறுவனங்களின் துணித்தேவையை நிறைவு செய்யவும் இக்கழகம் திட்டமிட்டுள்ளது.
- 2006-07ம் ஆண்டில் அரசு நலத்திட்டங்களுக்காக ரூ.981.73 இலட்சம் மதிப்புள்ள 59.49 இலட்சம் மீட்டர் வெள்ளை நிற சட்டைத்துணியை விசைத்தறி நெசவாளர் கூட்டுறவு சங்கங்களிடமிருந்து கொள்முதல் செய்து வழங்கவும் இக்கழகம் உத்தேசித்துள்ளது.
- இக்கழகம் 2006-07ம் ஆண்டில் அரசுக்குச் செலுத்த வேண்டிய கடன் நிலுவைத் தொகையாக ரூ.29.85 இலட்சம் அரசுக் கணக்கில் செலுத்தியுள்ளது. அரசுக்குச் செலுத்த வேண்டிய கடன் நிலுவைத் தொகையில் ரூ.1.20 கோடி தொகையினை நடப்பாண்டில் அரசுக் கணக்கில் செலுத்தவும் திட்டமிடப்பட்டுள்ளது.

ஊ.தமிழ்நாடு கூட்டுறவு நூற்பாலைகளின் இணையம் (டான்ஸ்பின்)

தமிழ்நாடு கூட்டுறவு நூற்பாலைகளின் இணையம் (டான்ஸ்பின்) கூட்டுறவு நூற்பாலைகளின் பஞ்சு கொள்முதல் நடைமுறையினைச் சீராக்கும் பொருட்டு 1994 ஆம் ஆண்டு துவக்கப்பட்டது.

இவ்விணையத்தின் உறுப்பினராகவுள்ள அனைத்து கூட்டுறவு நூற்பாலைகளுக்கும் தேவையான தரமான பஞ்சினை நியாயமான விலையில் பல கூட்டுறவு நிறுவனங்கள் மூலமாக கொள்முதல் செய்து விநியோகிப்பதே இணையத்தின் முக்கிய நோக்கமாகும். இதற்காக தமிழக அரசு பங்கு மூலதனமாக ரூ.25 கோடியும், பஞ்சு சுழற்சி நிதியாக ரூ.2.07 கோடியும் ரொக்கத்திற்கு பஞ்சு வாங்கும் பொருட்டு இணையத்திற்கு வழங்கியுள்ளது. மேற்படி மூலதனத்தின் மூலம் 1997-98 ஆம் ஆண்டு வரை இணையம் ரூ.79.07 கோடி

மதிப்பிற்கு பஞ்சினைக் கொள்முதல் செய்து கூட்டுறவு நூற்பாலைகளுக்கு விநியோகம் செய்துள்ளது.

கூட்டுறவு நூற்பாலைகளுக்கு ஏற்பட்ட நிதிநெருக்கடி காரணமாக ஆலைகள் இணையத்திற்கு வழங்க வேண்டிய பஞ்சு நிலுவைத் தொகையினைத் திரும்ப செலுத்த இயலவில்லை. எனவே, தமிழக அரசு இணையத்தின் பஞ்சு நிலுவைத் தொகை ரூ.19.48 கோடியினைக் கூட்டுறவு நூற்பாலைகள் புனரமைப்புத் திட்டத்தின் கீழ் நூற்பாலைகளுக்குப் பங்கு மூலதனமாக மாற்றி வழங்கி ஆணை பிறப்பித்தது.

2005-2006ம் ஆண்டில் டான்ஸ்பின் நிறுவனம் ரூ.10.35 இலட்சம் இலாபம் ஈட்டியுள்ளது.

2006-2007ம் ஆண்டிற்கான செயல் திட்டம்:-

கீழ்க்கண்ட செயல்பாடுகள் மூலம் டான்ஸ்பின் நிறுவனத்தை மீண்டும் செயல்படுத்த திட்டமிடப்பட்டுள்ளது.

- டான்ஸ்பின் நிறுவனத்தில் உறுப்பினராக உள்ள கூட்டுறவு நூற்பாலைகளுக்குப் பஞ்சு கொள்முதல் செய்து விநியோகம் செய்தல்.
- நெசவாளர் கூட்டுறவுச் சங்கங்களுக்குத் தேவைப்படும் சாயம் மற்றும் இரசாயனப் பொருட்களை விநியோகம் செய்தல்.
- உறுப்பினராகவுள்ள கூட்டுறவு நூற்பாலைகளுக்குத் தேவைப்படும் உதிரிப் பாகங்கள் மற்றும் சிப்பப் பொருட்களை மத்திய கொள்முதல் குழு மூலம் கொள்முதல் செய்து விநியோகித்தல்

13. 2006-07ஆம் ஆண்டுக்கான வரவு செலவு திட்ட ஒதுக்கீடு

"கைத்தறி மற்றும் துணிநூல்" மானியக் கோரிக்கை எண்.17-இன் கீழ், பல்வேறு நல மற்றும் வளர்ச்சித் திட்டங்களைச் செயல்படுத்த 2006-07ஆம் ஆண்டிற்கான திருத்த வரவு செலவு திட்ட மதிப்பீட்டில் ரூ.51383.17 இலட்சம் பின்வரும் விபரப்படி நிதி ஒதுக்கீடு செய்யப்பட்டுள்ளது.

(ரூபாய் இலட்சத்தில்)

வ. எண்	திட்டம் / இனத்தின் பெயர்	திருத்த வரவு செலவு திட்ட ஒதுக்கீடு 2006-07
1.	இலவச சேலைகள் மற்றும் வேட்டிகள் வழங்கும் திட்டம்	27300.00
2.	கைத்தறி நெசவாளர்களுக்கு இலவச மின்சாரம் வழங்குதல்	1120.00
3.	விசைத்தறி நெசவாளர்களுக்கு இலவச மின்சாரம் வழங்குதல்	6684.00
4.	வடிவமைப்பு மேம்பாட்டுக்கான உதவி	25.00
5.	நெசவாளர்களுக்குப் பயிற்சி	25.00

6.	பிரதம நெசவாளர் கூட்டுறவுச் சங்கங்கள் மற்றும் கோ-ஆப்டெக்ஸ்-க்கு வட்டி மானியம்	0.01
7.	கைத்தறித் துணி விற்பனைக்குத் தள்ளுபடி	3400.00
8.	தீன்தயாள் ஹத்கர்கா புரோட்சஉறான் யோஜனா திட்டத்தின் கீழ் விற்பனை ஊக்குவிப்பு / தள்ளுபடி	6800.00
9.	புங்கர் பீமா யோஜனா திட்டத்தின் கீழ் காப்பீட்டுக் கட்டணம் செலுத்துதல்	163.93

(ரூபாய் இலட்சத்தில்)

வ. எண்	திட்டம் / இனத்தின் பெயர்	திருத்த வரவு செலவு திட்ட ஒதுக்கீடு 2006-07
10.	கூட்டுறவு கைத்தறி நெசவாளர்கள் சேமிப்பு மற்றும் பாதுகாப்புத் திட்டம்	525.00
11.	கைத்தறி நெசவாளர்களுக்கான புதிய நல்வாழ்வு காப்பீட்டு திட்டம்	420.00
12.	மைய சிக்கன நிதித் திட்டம்	660.00
13.	நல்வாழ்வு செறிவுத் திட்டம்	0.01
14.	அமலாக்கப் பிரிவின் நிர்வாகச் செலவு	94.67
15.	தறிகூடம் அமைக்கும் திட்டம்	660.00
16.	புங்கர் பீமா யோஜனா திட்டம் - விளம்பர இனம்	40.00
17.	நெசவாளர் தொழிற்கூடத்துடன் கூடிய வீடுகள் கட்டும் திட்டம்	50.00
18.	கைத்தறி கண்காட்சி விற்பனைக்குத் தள்ளுபடி	0.01
19.	தீன்தயாள் ஹத்கர்கா புரோட்சஉறான் யோஜனா திட்டம் (இதர இனங்கள்)	1190.01
20.	ஐவுளி தொழில் மையங்களுக்கான உட்கட்டமைப்பு வசதி மேம்பாட்டு திட்டத்தைச் செயல்படுத்துதல்	0.01

(ரூபாய் இலட்சத்தில்)

வ. எண்	திட்டம் / இனத்தின் பெயர்	திருத்த வரவு செலவு திட்ட ஒதுக்கீடு 2006-07
21.	உயர் தொழில்நுட்ப விசைத்தறி நெசவுப் பூங்காக்கள் அமைக்கும் திட்டம்	0.01
22.	விசைத்தறிக் கணக்கெடுப்பு (ஈரோடு விசைத்தறி சேவை மையத்திற்கான வாடகை)	0.25
23.	கூட்டுறவு நூற்பாலைகளுக்கு வழிவகைக் கடன்	1216.16
24.	தலைமைச் செயலக பொருளாதாரப் பணிகள் (பணியாளர்களின் சம்பளம் மற்றும் நிர்வாகச் செலவுகள் உட்பட)	105.15
25.	நிர்வாகச் செலவுகள் (பணியாளர்களின் சம்பளம் மற்றும் இதர படிக்கடிகள் உட்பட)	903.95
மொத்தம்		51383.17

என்.கே.கே.பி.ராஜா

கைத்தறித் துறை அமைச்சர்